


# غیر مقلدین

کے اعتراضات اور انکے جوابات  
مع احناف کے دلائل



مؤلف: مولانا محمد شمس الدین شیخ شہزاد کوٹ

فاضل جامعۃ العلوم الاسلامیۃ علامہ بنوری ٹاؤن کراچی

اسلامی کتب خانہ

علامہ بنوری ٹاؤن کراچی



## فہرست

## مضمون

## صفحہ نمبر

- پیش لفظ ..... ۶
- 1: نماز جمعہ کیلئے دواذانیں ..... ۱۰
- 2: اقامت کے الفاظ بھی اذان کی طرح دو، دو ..... ۱۱
- اکہری کلمات والی اقامت کی حقیقت ..... ۱۳
- 3: نماز میں ناف کے نیچے ہاتھ باندھنا ..... ۱۴
- سینے پر ہاتھ باندھنے کی روایات کے مختصر جوابات ..... ۱۶
- 4: امام کی اقتداء میں قراءت نہ کرنا ..... ۱۹
- سورہ فاتحہ بھی قرأت میں شامل ہے ..... ۳۱
- قرأت خلف الامام کے بارے میں صحابہ کرام کا فتویٰ ..... ۳۲
- قرأت خلف الامام کے بارے میں کبار تابعین کا فتویٰ ..... ۳۶
- غیر مقلدین کے قراءۃ خلف الامام پر دلائل اور ان کے جوابات ..... ۳۶
- خاتمة الکلام ..... ۴۵
- 5: آمین آہستہ کہنا ..... ۴۶
- بلند آواز سے آمین کہنے پر دلائل کے جوابات ..... ۴۸
- 6: رکوع میں جانے اور رکوع سے اٹھنے کے وقت رفع یدین بہتر نہیں ..... ۴۸



- ۵۴ ..... اثر صدیق اکبرؓ
- ۵۵ ..... اثر حضرت عمر فاروقؓ
- ۵۵ ..... اثر حضرت علیؓ
- ۵۶ ..... اثر حضرت عبداللہ بن عمر رضی اللہ عنہما
- ۵۶ ..... اثر حضرت عبداللہ بن مسعودؓ
- ۵۶ ..... اثر حضرت ابو ہریرہؓ
- ۵۷ ..... حضرت عبداللہ بن مسعودؓ اور حضرت علیؓ کے شاگرد
- ۵۸ ..... 7: وتر تین رکعت ایک ساتھ
- ۶۳ ..... 8: دعاء قنوت رکوع سے پہلے
- ۶۵ ..... 9: وتر میں کون سی قنوت پڑھی جائے؟
- ۶۶ ..... 10: تراویح میں رکعات
- ۷۲ ..... آٹھ رکعات تراویح کے دلائل کا جائزہ
- ۷۴ ..... 11: صبح کے فرضوں کے بعد طلوع شمس سے پہلے سنتیں نہ پڑھنی چاہئیں
- ۷۴ ..... 12: جنازہ میں سورہ فاتحہ
- ۷۷ ..... 13: مرد اور عورت کی نماز میں فرق
- ۷۹ ..... 14: نابالغ کی امامت
- ۷۹ ..... ایک مجلس میں تین طلاقیں
- ۸۴ ..... غیر مقلدین کے دلائل کے جوابات

- ۸۶ ..... 17: قربانی کے صرف تین دن
- ۸۷ ..... 18: دونوں ہاتھوں سے ہاتھ ملانے کا ثبوت
- ۸۸ ..... 19: مخلوق کو "مولا" کہنا
- ۹۸ ..... 20: سورہ حج میں صرف ایک پہلا والا سجدہ ہے
- ۹۰ ..... غیر مقلدین کی دونوں دلیلوں کے جواب
- ۹۱ ..... 21: خسی جانور کی قربانی جائز ہے
- ۹۱ ..... 22: پیشاب پاخانہ کرتے وقت قبلہ رخ ہونا اور پیٹھ کرنا منع ہے
- ۹۳ ..... 23: تقلید شخصی واجب ہے





## پیش لفظ

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسولہ الکریم۔ اما بعد:

آجکل کے زمانہ میں جہاں کفر و الحاد کے طوفان نئی نئی شکلوں سے اٹھ رہے ہیں، احادیث کو ناقابل اعتماد ٹھہرایا جا رہا ہے، قرآن میں طرح طرح کی تحریف معنوی کیلئے ادارے بنائے جا رہے ہیں۔ ایسے موقع پر کسی بھی خدا ترس، ذی شعور اور ذی علم کیلئے اس کا موقع نہیں تھا کہ وہ ان فروغی مسائل کی بحثوں کو تازہ کر کے ایک نیا فتنہ قرآن و حدیث کے ماننے والوں میں پیدا کرتا، مگر افسوس کا مقام ہے کہ غیر مقلدین جو اپنے آپ کو اہل حدیث یا جماعت المسلمین کہلواتے ہیں ان لوگوں کی فکریں، محنت، دعوت صرف اس میں خرچ ہوتی ہیں کہ حنفی مسلمانوں کو گمراہ، بے نمازی بلکہ کافر و مشرک قرار دیں۔ خاص کر فرقہ جماعت المسلمین والے تو اپنے فرقہ کے لوگوں کے سوا پوری دنیا کے مسلمانوں کو کافر سمجھتے ہیں حتیٰ کہ امام کعبہ کو بھی مسلم نہیں سمجھتے، حج و عمرہ کے موقع پر امام کعبہ کی اقتداء میں نماز نہیں پڑھتے۔ غیر مقلدین حضرات نے خاص کر رفع یدین، آمین بالجہر، قراءۃ خلف الامام اور تقلید جیسے مسائل میں لوگوں کو الجھا رکھا ہے۔ اس کے برعکس میں نہیں جانتا کہ کبھی ہمارے کسی سنی نے کسی غیر مقلد کے پاس جا کر اس کو وہم میں ڈالا ہو کہ آپ کی نماز نہیں ہوتی۔ تبلیغی جماعت والے جب کسی بے نمازی پر اللہ سے دعائیں کرتے ہوئے محنت کرتے ہیں اور وہ نماز



پڑھنا شروع کر دیتا ہے تو غیر مقلدین حضرات اس کے پاس آ کر اس کے سینہ میں وسوسہ ڈالتے ہیں کہ آپ کی نماز نہیں ہوتی۔ مجھے غیر مقلدین حضرات کی اس حرکت پر بہت افسوس ہوتا ہے۔

غیر مقلدین حضرات کی یہ عادت ہے کہ اپنے مسلک کے خلاف ہر حدیث کو ضعیف قرار دینے کی پوری کوشش کرتے ہیں۔ ان کے خود کے دلائل اکثر ضعیف حدیثوں سے ہوا کرتے ہیں۔ کبھی ایسا ہوتا ہے کہ ہماری دلیل میں پیش کی گئی کسی حدیث کی کئی سندیں ہوتی ہیں ان میں سے ایک سند میں تو کوئی ضعیف راوی ہوتا ہے لیکن دوسری سندیں بالکل صحیح ہوتی ہیں، غیر مقلدین حضرات اس ایک ضعیف سند کے بارے میں قول پیش کرتے ہیں کہ یہ حدیث ضعیف ہے۔ ناظرین سے اور خاص طور پر غیر مقلدین سے گزارش ہے کہ اس بات کو خصوصیت کے ساتھ نوٹ کریں کہ امام ابو حنیفہؒ کی پیدائش ۸۰ھ اور وفات ۱۵۰ھ میں ہوئی، امام ابو حنیفہؒ تابعی تھے۔ بہت سے صحابہؓ سے حدیثیں براہ راست بھی سنی ہیں۔ کوئی حدیث اگر ضعیف ہوتی ہے کسی ضعیف راوی کی وجہ سے تو وہ راوی امام ابو حنیفہؒ کے زمانہ سے بہت زمانہ بعد کا ہوتا ہے، امام ابو حنیفہؒ نے تو اس ضعیف راوی سے روایت نہیں لی ہوتی۔ اس لیے وہ حدیث امام ابو حنیفہؒ کے دور میں بالکل صحیح تھی۔ صحاح ستہ والے (امام بخاریؒ، امام مسلمؒ، امام ابوداؤدؒ، امام ترمذیؒ، امام ابن ماجہؒ، امام نسائیؒ) بعد کے زمانہ کے ہیں امام ابو حنیفہؒ ان سب سے پہلے زمانہ کے ہیں، خیر القرون کے زمانہ کے ہیں۔ کچھ غیر مقلدین سے یہ بی سننے میں آتا ہے کہ صحیح حدیثیں صرف صحاح



ستہ اور خاص کر بخاری و مسلم میں ہیں، اگر کوئی شخص اپنے مسلک پر ان کے خلاف کوئی ایسی حدیث پیش کرے جو صحاح ستہ کے علاوہ کسی معتبر کتاب میں ہو تو اس کو قبول کرنے سے یہ کہہ کر انکار کر دیتے ہیں کہ اس کا ذکر صحاح میں نہیں ہے۔ حالانکہ یہ بات واقعہ کے برخلاف ہے۔ اتنی بات تو درست ہے کہ صحاح ستہ کی اکثر احادیث صحیح ہیں۔ مگر یہ بات بالکل غلط ہے کہ سب صحیح حدیثیں صرف ان ہی کتابوں کے اندر ہیں۔ بلکہ دیگر کتب حدیث میں بھی صحیح اور مستند روایتوں کا معتبر ذخیرہ موجود ہے۔

کچھ ساتھیوں نے ان فروعی اختلافات کے متعلق مطالعہ کیلئے کتابیں خرید بھی لیں، لیکن اتنی ضخیم کتابوں کے مطالعہ کیلئے کافی وقت درکار ہوتا ہے جو اس مصروف دور میں خود ایک مسئلہ ہے، اور کچھ ساتھیوں کو ان کتب کی قیمت خرید کا مسئلہ ہو رہا تھا۔ ان تمام مشکلات کو مد نظر رکھتے ہوئے بندہ نے یہ سوچا کہ کوئی مختصر کتاب ہو جس میں غیر مقلدین کے ساتھ عام طور پر پیش آنے والے خاص خاص مسائل زیر بحث آجائیں اور ہر مسئلہ مختصر اور مدلل ہو۔ ماننے والے کے لیے تو ایک دلیل بھی کافی ہوتی ہے اور نہ ماننے والے کے لیے تو قرآن اور تمام احادیث مبارکہ بھی نا کافی ہے، کہیں ایک یا دو دلیل پر ہی اکتفاء کیا ہے تو کہیں مسئلہ کی اہمیت کو مد نظر رکھتے ہوئے زیادہ دلائل دیے ہیں۔ اور جہاں ضرورت تھی وہاں غیر مقلدین کے مسلک کے دلائل کے مدلل جوابات بھی دیے ہیں۔ اس بات کی کوشش کی ہے کہ یہ مختصر سار سار بہت سی کتب کا ضرورت کے وقت نعم البدل ثابت ہو اور اسکی موجودگی میں کوئی عام

مسلمان اپنی ناواقفیت کی وجہ سے کسی غیر مقلد کے ہاتھ لگ کر اپنے ایمان کی کشتی نہ ڈبو لے۔ و ما توفیقی الا باللہ

طالبِ دعا:

احمد علی شیخ شہداد کوٹ (سندھ)

(فاضل جامعۃ العلوم الاسلامیہ علامہ بنوری ٹاؤن کراچی)



## 1: نمازِ جمعہ کیلئے دواذانیں

دلیل: عَنِ الزُّهْرِيِّ قَالَ سَمِعْتُ السَّائِبَ بْنَ يَزِيدٍ (رضی اللہ عنہ) يَقُولُ إِنَّ الْأَذَانَ يَوْمَ الْجُمُعَةِ كَانَ أَوَّلُهُ حِينَ يَجْلِسُ الْإِمَامُ يَوْمَ الْجُمُعَةِ عَلَى الْمِنْبَرِ فِي عَهْدِ رَسُولِ اللَّهِ ﷺ وَأَبِي بَكْرٍ وَعُمَرَ (رضی اللہ عنہما) فَلَمَّا كَانَ فِي خِلَافَةِ عُثْمَانَ وَكَثُرُوا أَمَرَ عُثْمَانُ (رضی اللہ عنہ) يَوْمَ الْجُمُعَةِ بِالْأَذَانِ الثَّالِثِ فَأُذِنَ بِهِ عَلَى الزُّورَاءِ فَثَبَتَ الْأَمْرُ عَلَى ذَلِكَ.

(بخاری ص ۱۲۵ ج ۱ قدیمی کتب خانہ)

ترجمہ: حضرت سائب بن یزید رضی اللہ عنہ فرماتے تھے کہ پہلے اذان جمعہ کے دن اس وقت ہوتی تھی جب امام منبر پر بیٹھتا تھا حضور، حضرت ابوبکرؓ اور حضرت عمرؓ کے زمانہ میں ایسا ہی تھا پھر جب حضرت عثمانؓ کی خلافت کے زمانہ میں لوگ زیادہ ہو گئے تو حضرت عثمانؓ نے جمعہ کے دن تیسری اذان (اقامت کے ساتھ) کا حکم دیا، پس زوراء مقام پر اذان کہی گئی اور پھر اسی پر معاملہ پختہ ہو گیا (کہ ہر شہر میں امت مسلمہ جمعہ کے دن دوبار اذان کہنے لگی)۔



## 2: اقامت کے الفاظ بھی اذان کی طرح دو، دو

ہمارے احناف کے نزدیک اقامت کے کلمات ۱۷ ہیں، اذان کی طرح اقامت بھی دوہری دوہری کہتے ہیں، صرف اقامت میں قد قامت الصلوٰۃ، قد قامت الصلوٰۃ کا اضافہ کرتے ہیں۔ اور یہی حضرت بلالؓ والی اقامت ہے اور یہی حضور ﷺ کے سامنے اقامت کہی جاتی تھی۔

امام بخاریؒ، امام مسلمؒ، امام ابوداؤدؒ، امام نسائیؒ اور امام ابن ماجہؒ کے استاد امام ابوبکر بن ابی شیبہؒ نے اپنی حدیث کی کتاب مصنف ابن ابی شیبہ میں اقامت دوہری ہونے کی روایات لائے ہیں۔

دلیل نمبر ۱: اِنَّ بِلَالًا كَانَ يُثْنِي الْاَذَانَ وَالْاِقَامَةَ.

(مصنف ابن ابی شیبہ ص ۲۳۴ ج ۱ مکتبہ امدادیہ ملتان)

ترجمہ: حضرت بلال رضی اللہ عنہ اذان اور اقامت دوہری کہتے تھے۔

دلیل نمبر ۲: عَنِ الْاَسْوَدِ عَنْ بِلَالٍ قَالَ: كَانَ اَذَانُهُ وَ

اِقَامَتُهُ مَرَّتَيْنِ مَرَّتَيْنِ. (مصنف عبدالرزاق ص ۴۶۳ ج ۱ بیروت)

ترجمہ: حضرت اسودؓ سے مروی ہے کہ حضرت بلالؓ کی اذان اور اقامت دوہری دوہری تھی۔

دلیل نمبر ۳: عَنِ الرَّبِيعِ بْنِ قَيْسٍ اَنَّ عَلِيًّا كَانَ

يَقُولُ: الْاَذَانَ وَالْاِقَامَةَ مَثْنِي.

(مصنف ابن ابی شیبہ ص ۲۳۴ ج ۱)



ترجمہ: ربیع بن قیسؒ سے روایت ہے کہ حضرت علی رضی اللہ عنہ اذان اور اقامت دوہری کہا کرتے تھے۔

دلیل نمبر ۴: كَانَ عَبْدُ اللَّهِ بْنُ زَيْدٍ الْأَنْصَارِيُّ مُؤَذِّنَ النَّبِيِّ ﷺ يُشْفِعُ الْأَذَانَ وَالْإِقَامَةَ.

(مصنف ابن ابی شیبہ ص ۲۳۴ ج ۱)

ترجمہ: حضرت عبداللہ بن زید انصاریؒ نبی اکرم ﷺ کے مؤذن تھے اذان اور اقامت دوہری کہا کرتے تھے۔

دلیل نمبر ۵: أَنَّ سَلْمَةَ بْنَ الْأَكْوَعِ كَانَ يُثْنِي الْإِقَامَةَ.

(مصنف ابن ابی شیبہ ص ۲۳۴ ج ۱)

ترجمہ: حضرت سلمہ بن اکوع رضی اللہ عنہ اقامت دوہری کہتے تھے۔

دلیل نمبر ۶: عَنْ إِبْرَاهِيمَ قَالَ: الْأَذَانَ وَالْإِقَامَةَ مَثْنِي

مَثْنِي. (کتاب الآثار ص ۲۱)

ترجمہ: حضرت ابراہیم نخعیؒ نے فرمایا: اذان اور اقامت دوہری ہیں۔

دلیل نمبر ۷: كَانَ أَصْحَابُ عَلِيٍّ وَأَصْحَابُ عَبْدِ اللَّهِ يُشْفِعُونَ الْأَذَانَ وَالْإِقَامَةَ.

(مصنف ابن ابی شیبہ ص ۲۳۴ ج ۱)

ترجمہ: حضرت علیؑ اور حضرت عبداللہ بن مسعودؓ کے شاگرد اذان اور اقامت دوہری کہا کرتے تھے۔



دلیل نمبر ۸: عبد الرحمن بن ابی لیلیٰ عَنْ عَبْدِ اللَّهِ بْنِ زَيْدٍ قَالَ: كَانَ أَذَانُ رَسُولِ اللَّهِ ﷺ شُفْعًا شُفْعًا فِي الْأَذَانِ وَالْإِقَامَةِ. (ترمذی ص ۲۸ ج ۱ قدیمی کتب خانہ)

ترجمہ: عبد الرحمن بن ابی لیلیٰ حضرت عبد اللہ بن زیدؓ فرماتے ہیں کہ رسول اللہ ﷺ (کے مؤذن) کی آذان اور اقامت دوہری تھی۔

اعتراض: کہتے ہیں کہ عبد الرحمن بن ابی لیلیٰ نے حضرت عبد اللہ بن زیدؓ کو نہیں سنا۔۔۔؟

جواب: دارقطنی میں ہے کہ حضرت عبد اللہ بن زیدؓ حضرت عثمان غنیؓ کے دور خلافت تک تھے اور عبد الرحمن بن ابی لیلیٰ نے تو حضرت عمرؓ کا زمانہ بھی پایا تھا۔

### (اکہری کلمات والی اقامت کی حقیقت)

اس سلسلہ میں ایک حدیث غیر مقلدین حضرت بلالؓ کی بیان کرتے ہیں جس میں اقامت ایتار کے ساتھ (اکہری کلمات والی) ثابت کی جاتی ہے۔ اس حدیث کے متعلق مختصر جواب یہ ہے کہ حضرت بلالؓ کے متعلق چونکہ دونوں قسم کی روایات ملتی ہیں ایتار والی بھی دوہرے کلمات والی بھی۔ جیسا کہ مستدرک حاکم، طحاوی شریف، بیہقی، مصنف ابن ابی شیبہ، مصنف عبد الرزاق وغیرہ نے حضرت بلالؓ سے دوہرے کلمات والی اقامت کی روایت نقل کی ہیں۔ تو اصل بات یہ ہے کہ حضرت بلالؓ شروع میں اکہری کلمات والی اقامت پر عمل پیرا تھے مگر بعد



میں دوہرے کلمات والی اقامت پر عمل کرنے لگے۔ کیونکہ ابو داؤد ص ۷۳ ج ۱ مکتبہ ایچ ایم سعید کمپنی، ترمذی ص ۴۸ ج ۱ قدیمی کتب خانہ اور بیروت کے السنن الکبریٰ للبیہقی ص ۴۱۶ ج ۱، نسائی ص ۱۰۳ ج ۱، ابن ماجہ ص ۵۲ میں حضرت ابو محمد زورہ رضی اللہ عنہ سے روایت ہے وہ فرماتے ہیں کہ رسول اللہ ﷺ نے انہیں اقامت کے ۷ کلمات (دوہرے کلمات والی اقامت) کی تعلیم فرمائی۔ اور حضرت ابو محمد زورہ رضی اللہ عنہ ۹ھ میں اسلام لائے تھے اسلئے یہ اس بات کا ثبوت ہے کہ حضرت بلالؓ جو اقامت کہتے تھے وہ ۷ کلمات پر مشتمل ہوتی تھی۔ اسلئے انکی ایثار والی روایت کو انکا سابقہ عمل سمجھا جائے گا اور دوہرے الفاظ والی روایت کو انکا آخری عمل سمجھا جائے گا اس صورت میں تمام روایات میں آنے والا تعارض ختم ہو جائے گا۔

### 3: نماز میں ناف کے نیچے ہاتھ باندھنا

دلیل نمبر ۱: عَنْ أَبِي جُحَيْفَةَ أَنَّ عَلِيًّا رَضِيَ اللَّهُ عَنْهُ قَالَ مِنَ السُّنَّةِ وَضَعَ الْكَفَّ عَلَى الْكَفِّ فِي الصَّلَاةِ تَحْتَ السُّرَّةِ.

(ابو داؤد باب وضع الیمنی علی الیسری حدیث نمبر ۶۴۵)

ترجمہ: حضرت علی رضی اللہ عنہ نے فرمایا کہ سنت میں سے ہے ہتھیلی کو ہتھیلی پر نماز میں ناف کے نیچے رکھنا۔



دلیل نمبر ۲: عَنْ عَلِيٍّ قَالَ مِنْ سُنَّةِ الصَّلَاةِ وَضْعُ الْأَيْدِي عَلَى الْأَيْدِي تَحْتَ السُّرَّةِ.

(مصنف ابن ابی شیبہ ص ۴۲۷ ج ۱)

ترجمہ: حضرت علیؓ سے روایت ہے انہوں نے فرمایا کہ نماز کی سنت میں سے ہے ہاتھوں کو ہاتھوں پر ناف کے نیچے رکھنا۔

دلیل نمبر ۳: الْحَجَّاجُ بْنُ حَسَّانٍ قَالَ سَمِعْتُ أَبَا مَجْلَزٍ أَوْ سَأَلْتُهُ قَالَ قُلْتُ كَيْفَ يَضَعُ قَالَ يَضَعُ بَاطِنَ كَفِّ يَمِينِهِ عَلَى ظَاهِرِ كَفِّ شِمَالِهِ وَيَجْعَلُهَا أَسْفَلَ مِنَ السُّرَّةِ.

(مصنف ابن ابی شیبہ ص ۴۲۷ ج ۱)

ترجمہ: حضرت حجاج بن حسانؓ کہتے ہیں کہ میں نے ابو مجلزؓ سے سنایا دریافت کیا کہ نمازی ہاتھ کس طرح رکھے تو انہوں نے کہا کہ دائیں ہاتھ کی ہتھیلی بائیں ہاتھ کے بیرونی حصہ پر رکھے اور اس کو ناف کے نیچے رکھے۔

دلیل نمبر ۴: عَنْ إِبْرَاهِيمَ قَالَ يَضَعُ يَمِينَهُ عَلَى شِمَالِهِ فِي الصَّلَاةِ تَحْتَ السُّرَّةِ.

(مصنف ابن ابی شیبہ ص ۴۲۷ ج ۱، کتاب الآثار حدیث نمبر ۱۲۰)

ترجمہ: حضرت ابراہیم نخعیؓ نے کہا کہ اپنا دایاں ہاتھ بائیں ہاتھ پر ناف کے نیچے رکھے۔

دلیل نمبر ۵: قَالَ أَبُو هُرَيْرَةَ أَخَذُ الْأُكُفَّ عَلَى الْأُكُفِّ



فِي الصَّلَاةِ تَحْتَ السُّرَّةِ. (اعلاء السنن ص ۱۸۲ ج ۲)

ترجمہ: حضرت ابو ہریرہؓ نے کہا کہ ہاتھوں کو ہاتھوں سے پکڑ کر نماز میں ناف کے نیچے رکھنا ہے۔

دلیل نمبر ۶: عَنْ أَنَسٍ قَالَ ثَلَاثٌ مِّنْ أَخْلَاقِ النَّبُوَّةِ تَعْجِيلُ الْإِفْطَارِ وَتَاخِيرُ السُّحُورِ وَوَضْعُ الْيَدِ الْيُمْنَى عَلَى الْيُسْرَى فِي الصَّلَاةِ تَحْتَ السُّرَّةِ.

(الجوهر النقي على السبهي ص ۳۲ ج ۲، معارف السنن ص ۴۴۴ ج ۲)

ترجمہ: حضرت انسؓ نے فرمایا تین باتیں نبوت کے اخلاق میں سے ہیں روزہ کے افطار میں جلدی کرنا اور سحری میں تاخیر کرنا اور دائیں ہاتھ کو بائیں ہاتھ پر نماز میں ناف کے نیچے رکھنا۔

سینے پر ہاتھ باندھنے کی روایات کے مختصر جوابات

سینے پر ہاتھ باندھنے سے متعلق تین روایات ہم کو ملی ہیں اور وہ تینوں

ضعیف ہیں۔

غیر مقلدین کی پہلی دلیل: حضرت وائل بن حجرؒ سے مروی ہے فرماتے ہیں

کہ میں حضور ﷺ کے پاس اس وقت حاضر ہوا جب آپ مسجد کے لئے تشریف لے

جارہے تھے تو آپ ﷺ محراب میں داخل ہوئے اور تکبیر تحریمہ کیلئے ہاتھ اٹھایا اور

دائیں ہاتھ کو بائیں ہاتھ پر سینہ کے اوپر رکھا۔ نیز مؤمل بن اسماعیل کی روایت

میں ہے کہ حضرت وائل بن حجرؒ فرماتے ہیں کہ میں نے حضور ﷺ کو دیکھا کہ آپ



نے اپنے دائیں ہاتھ کو بائیں ہاتھ پر رکھا پھر ان دونوں کو سینہ کے اوپر رکھا۔

(السنن الکبریٰ للبیہقی، اعلیٰ السنن، تحفة الاحوذی)

جواب: یہ روایت متکلم فیہ اور ضعیف ہے، ان کی روایت کی سند میں محمد بن حجر منکر الحدیث ہے۔ سنن کبریٰ کے حاشیہ میں اس پر کافی بحث کی گئی ہے، اسی طرح اس میں ایک راوی مؤمل بن اسماعیل بھی ہے جو کہ محدثین کے نزدیک ضعیف ہے، چنانچہ امام بخاریؒ اس کے متعلق فرماتے ہیں کہ یہ منکر الحدیث ہے۔ ضعف کے باوجود ثقہ راویوں کی مخالفت کرتا ہے۔ ابن حبانؒ کہتے ہیں کہ اس کی روایات میں کثرت سے خطا ہوتی ہیں۔ یعقوب بن سفیانؒ فرماتے ہیں کہ اہل علم کو اس کی روایات سے اجتناب کرنا چاہیے کیونکہ وہ منکر روایات بیان کرتا ہے۔ امام دارقطنیؒ اس کو کثیر الخطا لکھتے ہیں۔ امام ابو حاتمؒ اور امام ابو ذرؒ نے اس کو کثیر الخطا کہا ہے (میزان الاعتدال ص ۲۲۸ ج ۴ راوی نمبر ۸۹۴۹، تہذیب الکمال ص ۳۸۱ ج ۱۰ راوی نمبر ۶۸۲) سنن کبریٰ ص ۳۰ ج ۲ کے حاشیہ میں یہ پوری تفصیل موجود ہے۔

غیر مقلدین کی دوسری دلیل: حضرت ہلب طائیؒ فرماتے ہیں کہ میں نے حضور ﷺ کو دیکھا کہ آپ دائیں طرف اور بائیں طرف متوجہ ہو جاتے تھے اور میں نے آپ ﷺ کو دیکھا کہ اس کو اپنے سینے پر رکھے ہوئے۔ اور حدیث کے راوی تکی ابن سعید نے ہذہ علی صدرہ کی وضاحت یوں بیان کی ہے کہ دائیں ہاتھ کو بائیں ہاتھ کی کلائی کے اوپر رکھتے تھے۔

(مسند امام احمد، تحفة الاحوذی، اعلیٰ السنن)



جواب: یہ روایت بھی شدید قسم کی ضعیف اور متکلم فیہ ہے، عون المعبود اور التعلیق الحسن میں اس پر کلام کیا ہے، علامہ شوق نیوی نے التعلیق الحسن علی آثار السنن میں مختلف دلائل سے یہ بات ثابت کی ہے کہ حضرت ہلب کی روایت میں درحقیقت "علی صدرہ" کے الفاظ نہیں ہیں یہ کاتب کی طرف سے اضافہ ہے۔ نیز ہلب کی روایت میں سماک بن حرب راوی ہے جس کو سفیان، ابن مبارک، شعبہ نے ضعیف کہا ہے۔

(میزان الاعتدال ص ۲۳۲ ج ۲، تہذیب التہذیب ص ۲۳۲ ج ۲ راوی نمبر ۳۹۵)

غیر مقلدین کی تیسری دلیل: حضرت طاؤس بن کیسان سے مُرسل روایت ہے کہ انہوں نے فرمایا کہ حضور ﷺ اپنے دائیں ہاتھ کو بائیں ہاتھ کے اوپر رکھتے پھر ان دونوں کو باندھ کر کے نماز میں اپنے سینے پر رکھتے تھے۔ (مراسیل ابو داؤد، تحفة الاحوذی)

جواب: یہ روایت مُرسل ہے، طاؤس تو صحابی نہیں، طاؤس اور رسول اللہ ﷺ کے درمیان کون کون سے راوی ہیں انکا کوئی نام و نشان نہیں ہے۔ اور اس کی سند میں سلمان بن موسیٰ راوی بھی ہے جس کو امام بخاری، امام نسائی، امام حاکم نے ضعیف کہا ہے۔ (تقریب ص ۱۳۶ راوی نمبر ۲۵۳۶)

جب زیر ناف ہاتھ باندھنے کی روایات کی تعداد بھی زیادہ ہے اور زیر ناف ہاتھ باندھنے میں تعظیم بھی زیادہ ہے اور عورتوں کے ساتھ مشابہت بھی نہیں ہے تو اسلیے ہمارے احناف زیر ناف ہاتھ باندھنے کو زیادہ مستحب کہتے ہیں۔



## 4: امام کی اقتداء میں قراءت نہ کرنا

امام ابو حنیفہؒ، امام ابو یوسفؒ، امام محمدؒ، امام سفیان ثوریؒ اور امام ابن عیینہؒ کے ہاں مقتدی کے لئے قراءت فاتحہ خلف الامام منع اور مکروہ تحریمی ہے خواہ نماز جہری ہو یا سری۔ صاحب ہدایہؒ نے امام محمدؒ کا قول نقل کیا ہے کہ وہ سری نماز میں احتیاطاً قراءۃ خلف الامام کو مستحسن قرار دیتے ہیں۔ لیکن یہ درست نہیں ہے۔ صاحب ہدایہؒ کو اس سلسلے میں اشتباہ ہوا ہے، نقل میں تسامح ہوا ہے۔ کیونکہ امام محمدؒ خود اپنی کتاب موطا امام محمدؒ میں اپنا اور امام ابو حنیفہؒ کا قول نقل کرتے ہیں

قَالَ مُحَمَّدٌ لَا قِرَاءَةَ خَلْفَ الْإِمَامِ فِيمَا جُهِرَ فِيهِ وَلَا فِيمَا لَمْ يُجْهَرَ بِذَلِكَ جَاءَتْ عَامَةُ الْأَثَارِ وَهُوَ قَوْلُ أَبِي حَنِيفَةَ. (موطا امام محمد ص ۹۶ قدیمی کتب خانہ)

ترجمہ: حضرت امام محمدؒ نے کہا ہے کہ امام کے پیچھے قراءۃ کا حکم نہیں ہے، چاہے امام جہر کر رہا ہو یا آہستہ پڑھ رہا ہو۔ عام آثار میں اسی کا ذکر ہے اور یہی حضرت امام ابو حنیفہؒ کا قول ہے۔

ابن قدامہؒ نے لکھا ہے کہ امام احمدؒ نے فرمایا:

هَذَا النَّبِيُّ ﷺ وَأَصْحَابُهُ وَالتَّابِعُونَ وَهَذَا مَالِكٌ فِي أَهْلِ الْحِجَازِ وَهَذَا الثَّوْرِيُّ فِي أَهْلِ الْعِرَاقِ وَهَذَا الْأَوْزَاعِيُّ فِي أَهْلِ الشَّامِ وَهَذَا اللَّيْثُ فِي أَهْلِ مِصْرَ مَا قَالُوا لِلرَّجُلِ



صَلَّى وَ قَرَأَ اِمَامُهُ وَلَمْ يَقْرَأْهُوَ ، صَلَوَتُكَ بَاطِلَةٌ .

(المغنی ص ۲۶۲ ج ۲)

ترجمہ: امام احمدؒ نے فرمایا: یہ نبی ﷺ اور آپ کے صحابہؓ و تابعینؓ ہیں، یہ اہل حجاز میں امام مالکؒ ہیں، یہ اہل عراق میں امام ثوریؒ ہیں، یہ اہل شام میں امام اوزاعیؒ ہیں، یہ اہل مصر میں امام لیثؒ ہیں ان میں سے کسی نے یہ فتویٰ نہیں دیا کہ جب امام قرأت کرے اور مقتدی نہ کرے تو مقتدی کی نماز باطل ہو جاتی ہے۔

اور ابن قدامہؒ کے شاگرد شرح مقنع میں لکھتے ہیں کہ:

وَلَا تَجِبُ الْقِرَاءَةُ عَلَى الْمَامُومِ هَذَا قَوْلُ أَكْثَرِ أَهْلِ الْعِلْمِ وَ مِمَّنْ كَانَ لَا يَرَى الْقِرَاءَةَ خَلْفَ الْإِمَامِ عَلَى وَابْنِ عَبَّاسٍ وَ ابْنِ مَسْعُودٍ وَ أَبُو سَعِيدٍ وَ زَيْدُ بْنُ ثَابِتٍ وَ عَقِبَةُ بْنُ عَامِرٍ وَ جَابِرٌ وَ ابْنُ عَمْرٍ وَ حَذِيفَةُ بْنُ الْيَمَانِ وَ بِهِ يَقُولُ الثَّوْرِيُّ وَ ابْنُ عَيْنَةَ وَ أَصْحَابُ الرَّائِ وَ مَالِكٌ وَ الزَّهْرِيُّ وَ الْأَسْوَدُ وَ إِبْرَاهِيمُ وَ سَعِيدُ بْنُ جَبْرِ قَالَ ابْنُ سِيرِينَ لَا أَعْلَمُ مِنَ السَّنَةِ الْقِرَاءَةَ خَلْفَ الْإِمَامِ .

(شرح مقنع ص ۱۱ ج ۲)

ترجمہ: اور مقتدی پر قرأت واجب نہیں ہے، اکثر اہل علم کا قول یہی ہے اور جو اہل علم قرأت خلف الامام کے قائل نہیں تھے ان میں حضرت علیؓ، حضرت ابن عباسؓ، حضرت ابن مسعودؓ، حضرت ابو سعیدؓ، حضرت زید بن ثابتؓ،



حضرت عقبہ بن عامرؓ، حضرت جابرؓ، حضرت ابن عمرؓ، حضرت حذیفہ بن یمانؓ ہیں اور اسی کے قائل سفیان ثوریؒ، سفیان بن عیینہؒ، اصحاب رائے اور امام مالکؒ، امام زہریؒ، اسودؒ، ابراہیمؒ اور سعید بن جبیرؒ ہیں اور ابن سیرینؒ نے فرمایا کہ قرأت خلف الامام کے سنت ہونے کو میں نہیں جانتا۔ قارئین کرام: "ممن کان لا یری" کے الفاظ بتا رہے ہیں کہ یہ واجب نہ کہنے والوں کی پوری فہرست نہیں ہے بلکہ ان میں سے چند اہم نام ذکر کر دیے گئے ہیں، نیز یہ کہ جس طرح امام احمدؒ نے فرمایا تھا کہ قرأت خلف الامام کے وجوب کا عالم اسلام میں کوئی قائل نہیں، اسی طرح محمد بن سیرینؒ کے الفاظ سے واضح ہے کہ قرأت خلف الامام کا عمل خلاف سنت ہے۔

دلیل نمبر ۱: **وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ** (سورہ اعراف پ ۹ ع ۱۴ آیت ۲۰۴)

ترجمہ: اور جب قرآن پڑھا جائے تو اس کی طرف کان لگائے رہو اور چپ رہو تاکہ تم پر رحم ہو۔ (ترجمہ شیخ الہند)

امام بیہقی کتاب القراءة میں مرفوع، موقوف و مقطوع سے ثابت کرتے ہیں کہ یہ آیت قرأت خلف الامام کے بارے میں نازل ہوئی۔

امام کے پیچھے قرأت کرنے کی روایات اس آیت کے نزول سے پہلے کی ہیں، اس لئے کہ اس آیت کے نزول سے پہلے نماز میں سلام و کلام اور مقتدی کیلئے خود قرأت کرنا جائز تھا۔ مقتدی سورہ فاتحہ اور اس کے علاوہ بھی کوئی اور سورۃ بھی پڑھتے تھے، اس کے بعد پہلے صرف سورہ فاتحہ کے علاوہ کوئی اور سورۃ پڑھنے



سے روکا گیا۔ اس آیت کے نازل ہونے کے بعد نماز میں سلام و کلام اور مقتدی کی قرأت وغیرہ سب باتیں منسوخ ہو چکیں، حتیٰ کہ سورہ فاتحہ پڑھنے سے بھی روکا گیا۔ لہذا اگر صحیح سند سے امام کے پیچھے سورہ فاتحہ پڑھنے کی روایات ثابت ہو بھی جائیں تو پھر بھی اس آیت کریمہ کے نزول کے بعد منسوخ ہو چکی ہیں۔

دلیل نمبر ۲: عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ قَالَ: إِنَّ رَسُولَ اللَّهِ ﷺ خَطَبَنَا فَبَيْنَ لَنَا سُنَّتَنَا وَعَلَّمَنَا صَلَوَتَنَا فَقَالَ إِذَا صَلَّيْتُمْ فَأَقِيمُوا صُفُوفَكُمْ ثُمَّ لِيَوْمَكُمْ أَحَدُكُمْ فَإِذَا كَبَّرَ فَكَبِّرُوا (و فی حدیث جریر عن سلیمان عن قتادة من الزيادة) "وَإِذَا قَرَأَ فَأَنْصِتُوا" وَإِذَا قَالَ غَيْرَ الْمَغْضُوبِ عَلَيْهِمْ وَلَا الضَّالِّينَ فَقُولُوا آمِينَ. (صحیح مسلم ص ۱۷۴ ج ۱)

ترجمہ: ابو موسیٰ اشعریؓ سے روایت ہے کہ حضور صلی اللہ علیہ وسلم نے ہمیں خطاب فرمایا، پس آپ ﷺ نے ہمیں سنت کی تعلیم و تلقین فرمائی اور نماز پڑھنے کا طریقہ بیان فرمایا۔ پس حضور صلی اللہ علیہ وسلم نے ارشاد فرمایا کہ جب تم نماز پڑھو تو اپنی صفیں درست کر لو پھر تم میں سے ایک شخص تمہارا امام بنے جب وہ (امام) تکبیر کہے تو تم بھی تکبیر کہو، (امام مسلم نے لکھا ہے کہ بروایت جریر عن سلیمان عن قتادة اس حدیث میں یہ اضافہ ہے کہ)



اور جب امام پڑھے تو تم خاموش رہو" اور جب امام غیر المغضوب علیہم ولا الضالین کہے تو تم آمین کہو۔

دلیل نمبر ۳: عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ إِنَّمَا جُعِلَ الْإِمَامُ لِيُؤْتَمَّ بِهِ فَإِذَا كَبَّرَ فَكَبِّرُوا وَإِذَا قَرَأَ فَانصِتُوا.

(نسائی ص ۱۴۶ ج ۱، مصنف ابن ابی شیبہ ص ۱۲۱ ج ۱)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا: امام صرف اس لئے بنایا گیا ہے کہ اس کی اقتدا کی جائے جب وہ (امام) تکبیر کہے تو تم بھی تکبیر کہو جب وہ پڑھے تو تم خاموش رہو۔

نوٹ: امام مسلم، امام احمد بن حنبل، امام نسائی، امام ابن خزیمہ، امام ابن جریر طبری، حافظ ابن تیمیہ، حافظ منذری، حافظ ابن کثیر، علامہ ابن حزم، حافظ ابن عبد البر وغیرہ اکابر حفاظ حدیث نے اس حدیث کی تصحیح کی ہے۔ نیز جماعت اہل حدیث کے رئیس اعظم نواب صدیق حسن خاں اور مولانا شمس الحق ڈیانوی نے بھی اس روایت کو صحیح کہا ہے۔ دیکھئے "دلیل الطالب ص ۲۹۴ و عون المعبود ص ۲۳۵ ج ۱"

دلیل نمبر ۴: عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ إِنَّمَا جُعِلَ الْإِمَامُ لِيُؤْتَمَّ بِهِ فَإِذَا كَبَّرَ فَكَبِّرُوا وَإِذَا قَرَأَ فَانصِتُوا وَإِذَا قَالَ غَيْرَ الْمَغْضُوبِ



عَلَيْهِمْ وَلَا الضَّالِّينَ فَقُولُوا آمِينَ.

(ابن ماجہ ص ۶۱، مشکوٰۃ ص ۸۱، طحاوی ص ۱۴۲)

ترجمہ: حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: امام صرف اس لئے بنایا گیا ہے کہ اس کی اقتدا کی جائے جب وہ (امام) تکبیر کہے تو تم بھی تکبیر کہو جب وہ پڑھے تو تم خاموش رہو اور جب امام غیر المغضوب علیہم ولا الضالین کہے تو تم آمین کہو۔

دلیل نمبر ۵: عَنْ أَبِي مُوسَى الْأَشْعَرِيِّ قَالَ قَالَ رَسُولُ اللَّهِ ﷺ إِذَا قَرَأَ الْإِمَامُ فَأَنْصِتُوا فَإِذَا كَانَ عِنْدَ الْقَعْدَةِ فَلْيَكُنْ أَوَّلَ ذِكْرِ أَحَدِكُمُ التَّشَهُّدُ.

(ابن ماجہ ص ۶۱)

و اثبت تصحيحه الحافظ مغلطائی عن جماعة من الحفاظ.

(الاعلام قلمی ص ۸۱ ج ۴)

ترجمہ: ابو موسیٰ اشعریؓ سے روایت ہے کہ حضور ﷺ نے فرمایا: جب امام قرأت کرے تو تم خاموش رہو اور جب قعدہ میں ہو تو تم میں سے ہر ایک کا پہلا ذکر تشہد ہونا چاہیے۔

دلیل نمبر ۶: عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ أَنْصَرَفَ مِنْ صَلَاةٍ جَهَرَ فِيهَا بِالْقِرَاءَةِ فَقَالَ هَلْ قَرَأَ مَعِيَ أَحَدٌ مِنْكُمْ أَنْفًا فَقَالَ رَجُلٌ نَعَمْ يَا رَسُولَ اللَّهِ قَالَ إِنِّي أَقُولُ مَا لِي أَنْزَعُ الْقُرْآنَ قَالَ فَانْتَهَى النَّاسُ عَنْ



الْقِرَاءَةُ مَعَ رَسُولِ اللَّهِ ﷺ فِيمَا جَهَرَ فِيهِ النَّبِيُّ ﷺ  
بِالْقِرَاءَةِ مِنَ الصَّلَوَاتِ حِينَ سَمِعُوا ذَلِكَ مِنْ رَسُولِ  
اللَّهِ ﷺ.

(ابو داؤد ص ۱۲۰، نسائی ص ۱۴۶، موطأ امام مالک ص ۲۹، موطأ امام

محمد ۹۵)

ترجمہ: حضرت ابو ہریرہؓ سے روایت ہے کہ رسول اللہ ﷺ ایک جہری نماز سے فارغ ہوئے تو دریافت فرمایا: کیا ابھی تم میں سے کسی نے میرے پیچھے قرأت کی ہے؟ ایک صاحب بولے جی ہاں میں نے یا رسول اللہ۔ ابو ہریرہؓ کہتے ہیں رسول اللہ ﷺ نے فرمایا جی تو میں جی میں کہہ رہا تھا میرے ساتھ قرأت قرآن میں منازعت کیوں ہو رہی ہے (آپ کے اس ارشاد کے بعد) جن نمازوں میں آپ جہر سے قرأت کیا کرتے تھے حضرات صحابہ نے آپ کے پیچھے ان میں قرأت کرنی ترک کر دی۔

فائدہ: یہ آپ ﷺ کی خصوصیت تھی کہ آپ نماز میں مخفی امور سے بھی متاثر ہوتے تھے نماز میں آپ ﷺ کا احساس و ادراک بڑھ جاتا تھا۔ پیچھے اس طرح نظر آتا تھا جیسے سامنے کسی کا وضو صحیح نہ ہو یا کوئی آہستہ آواز سے پڑھ رہا ہو تو آپ کو پتہ لگ جاتا تھا اور اس حدیث میں انکار مطلق قراءت پر ہے، اس کو جہریا سورۃ پر محمول کرنا درست نہیں۔ امام نسائی فرماتے ہیں کہ فیہ ترک

القراءت خلف الامام فيما جهر به (زجاجة المصابيح ص ۲۴ ج ۱)

ترجمہ: اس میں جہری نمازوں میں امام کے پیچھے قراءت کو ترک کرنا ہے۔



دلیل نمبر ۷: عَنْ جَابِرِ بْنِ عَبْدِ اللَّهِ قَالَ قَالَ رَسُولُ اللَّهِ ﷺ مَنْ كَانَ لَهُ إِمَامٌ فَقِرَاءَةُ الْإِمَامِ لَهُ قِرَاءَةٌ.

(موطا امام محمد ص ۹۸، مُصَنَّفُ ابْنِ أَبِي شَيْبَةَ ص ۱۲۱ ج ۱، مسند احمد

ص ۳۳۹ ج ۳، طحاوی ص ۱۴۲ واللفظ له)

ترجمہ: حضرت جابرؓ سے روایت ہے کہ رسول اللہ صلی اللہ علیہ وسلم نے فرمایا: جو شخص امام کی اقتداء میں نماز پڑھ رہا ہو تو اس کے لئے امام کی قرأت ہی کافی ہے۔

دلیل نمبر ۸: عَنْ أَنَسٍ قَالَ: صَلَّى رَسُولُ اللَّهِ ﷺ ثُمَّ أَقْبَلَ بِوَجْهِهِ فَقَالَ اتَّقِرْءُ وَاإِمَامُ يَقْرَأُ فَسَكْتُوْا فَسَأَلَهُمْ ثَلَاثًا فَقَالُوا إِنَّا لَنَفْعَلُ هَذَا قَالَ فَلَا تَفْعَلُوا.

(طحاوی ص ۱۴۳ ج ۱)

ترجمہ: حضرت انسؓ سے مروی ہے فرماتے ہیں کہ حضور ﷺ نے نماز پڑھائی پھر متوجہ ہو کر فرمایا کہ کیا تم قرأت کرتے ہو حالانکہ امام قرأت کرتا ہے پھر صحابہؓ نے خاموشی اختیار فرمائی، تین مرتبہ کہنے کے بعد صحابہؓ نے فرمایا جی ہاں قرأت کرتے ہیں تو حضور ﷺ نے فرمایا کہ ایسا مت کیا کرو۔

دلیل نمبر ۹: عَنْ حَظَّانِ بْنِ عَبْدِ اللَّهِ أَنَّ أَبَا مُوسَى قَالَ خَطَبَنَا رَسُولُ اللَّهِ ﷺ فَعَلَّمَنَا سُنَّتَنَا وَبَيَّنَ لَنَا صَلَوَتَنَا فَقَالَ إِذَا كَبَّرَ الْإِمَامُ فَكَبِّرُوا فَإِذَا قَرَأَ فَأَنْصِتُوا.

(صحیح ابی عوانہ ص ۱۳۳ ج ۲)



ترجمہ: حطان بن عبد اللہ سے مروی ہے کہ ابو موسیٰ اشعریؓ نے بیان کیا کہ رسول اللہ ﷺ نے ہمیں خطبہ دیا جس میں ہمیں سنت کی تعلیم دی اور ہم سے نماز کا طریقہ بیان فرمایا کہ جب امام تکبیر کہے تو تم بھی تکبیر کہو اور جب امام قرأت کرے تو تم خاموش رہو۔

دلیل نمبر ۱۰: عَنْ أَبِي مُوسَى اشْعَرِيِّ قَالَ: قَالَ رَسُولُ اللَّهِ ﷺ إِذَا قَرَأَ الْإِمَامُ فَأَنْصِتُوا وَإِذَا قَالَ غَيْرَ الْمَغْضُوبِ عَلَيْهِمْ وَلَا الضَّالِّينَ فَقُولُوا آمِينَ.

(صحیح ابی عوانہ ص ۱۳۳ ج ۲)

ترجمہ: حضرت ابو موسیٰ اشعریؓ روایت کرتے ہیں کہ رسول اللہ ﷺ نے فرمایا جب امام قرأت کرے تو تم خاموش رہو اور جب وہ غیر المغضوب علیہم ولا الضالین کہے تو تم آمین کہو۔

دلیل نمبر ۱۱: عَنْ أَبِي مُوسَى الْأَشْعَرِيِّ قَالَ عَلَّمَنَا رَسُولُ اللَّهِ ﷺ قَالَ إِذَا قُمْتُمْ إِلَى الصَّلَاةِ فليؤمِّكُمْ أَحَدُكُمْ وَإِذَا قَرَأَ الْإِمَامُ فَأَنْصِتُوا.

(مسند امام احمد ص ۲۱۵ ج ۴)

ترجمہ: ابو موسیٰ اشعریؓ سے روایت ہے کہ انہوں نے کہا کہ رسول اللہ ﷺ نے ہمیں (نماز کی) تعلیم دی کہ جب تم نماز کے ارادے سے کھڑے ہو تو تم میں سے ایک تمہارا امام بنے اور جب امام قرأت کرے تو تم خاموش رہو۔



دلیل نمبر ۱۲ : عَنْ عَبْدِ اللَّهِ بْنِ مَسْعُودٍ قَالَ كَانُوا يَقْرَأُونَ خَلْفَ النَّبِيِّ ﷺ فَقَالَ خَلَطْتُمْ عَلَى الْقِرَاءَةِ.

(طحاوی ص ۱۲۲ ج ۱)

ترجمہ: حضرت عبداللہ بن مسعودؓ بیان کرتے ہیں کہ لوگ نبی ﷺ کے پیچھے نماز میں قرأت کرتے تھے تو آپؐ نے ان کے اس عمل پر فرمایا تم لوگوں نے مجھ پر قرأت گڈ مڈ کر دی۔

نوٹ: یہ روایت مسند احمد، مسند ابویعلیٰ اور مسند بزار میں بھی ہے اور امام بیہقی مسند احمد کی روایت کے بارے میں لکھتے ہیں "رجالہ رجال البخاری" (مجمع الزوائد ج ۲ ص ۱۱۰) اور محقق ماروتی لکھتے ہیں "وہذا سند جيد"

(الجوہر النقی ص ۱۶۲ ج ۲)

دلیل نمبر ۱۳ : عَنْ عَبْدِ الرَّحْمَنِ بْنِ زَيْدِ بْنِ أَسْلَمَ عَنْ أَبِيهِ قَالَ نَهَى رَسُولُ اللَّهِ ﷺ عَنِ الْقِرَاءَةِ خَلْفَ الْإِمَامِ قَالَ وَ أَخْبَرَنِي أَشْيَاخُنَا أَنَّ عَلِيًّا رَضِيَ اللَّهُ عَنْهُ قَالَ: مَنْ قَرَأَ خَلْفَ الْإِمَامِ فَلَا صَلَاةَ لَهُ قَالَ وَ أَخْبَرَنِي مُوسَى بْنُ عُقْبَةَ أَنَّ رَسُولَ اللَّهِ ﷺ وَ أَبَا بَكْرٍ وَ عُمَرَوُ عُثْمَانُ كَانُوا يَنْهَوْنَ عَنِ الْقِرَاءَةِ خَلْفَ الْإِمَامِ.

(مصنف عبدالرزاق ص ۱۳۹ ج ۲)

ترجمہ: عبدالرحمن بن زید بن اسلم اپنے والد زید بن اسلم سے نقل کرتے ہیں



کہ رسول اللہ ﷺ نے امام کے پیچھے قرأت کرنے سے منع فرمایا۔  
عبدالرحمن کہتے ہیں کہ ہمیں ہمارے مشائخ نے بتایا ہے کہ حضرت علیؑ نے  
فرمایا جو شخص امام کے پیچھے قرأت کرے اس کی نماز نہیں اور مجھے موسیٰ بن  
عقبہ نے بتایا کہ رسول اللہ ﷺ اور حضرت ابوبکرؓ و عمرؓ و عثمانؓ امام کے پیچھے  
قرأت کرنے سے منع کیا کرتے تھے۔

نوٹ: حدیث کی کتاب مصنف عبدالرزاق امام بخاریؒ کے استاد امام عبد  
الرزاقؒ کی ہے۔

دلیل نمبر ۱۴: عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ  
رَسُولُ اللَّهِ ﷺ إِذَا جِئْتُمُ إِلَى الصَّلَاةِ وَنَحْنُ سُجُودٌ  
فَاسْجُدُوا وَلَا تَعْدُوا هَا شَيْئًا وَمَنْ أَذْرَكَ الرُّكْعَةَ فَقَدْ  
أَذْرَكَ الصَّلَاةَ. (ابو داؤد ص ۱۲۹ ج ۱)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا کہ جب تم  
ایسی حالت میں نماز کے لیے آؤ کہ ہم سجدہ میں ہوں تو سجدہ میں چلے جاؤ  
اور اس کو بالکل شمار نہ کرو، اور جس نے رکوع کو پالیا تو بیشک اس نے نماز کو  
پالیا۔

دلیل نمبر ۱۵: عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ:  
مَنْ أَذْرَكَ رَكْعَةً مِنَ الصَّلَاةِ فَقَدْ أَذْرَكَهَا قَبْلَ أَنْ يُقِيمَ  
الْإِمَامُ صَلَاتَهُ. (صحيح ابن خزيمة ص ۴۵ ج ۳)



ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا جس نے امام کے پشت اٹھانے سے پہلے رکوع کو پالیا اس نے رکعت پالی۔

دلیل نمبر ۱۶: عَنْ ابْنِ عُمَرَ قَالَ: إِذَا أَدْرَكْتَ الْإِمَامَ رَاكِعًا فَرَكَعْتَ قَبْلَ أَنْ يَرْفَعَ فَقَدْ أَدْرَكْتَ وَإِنْ رَفَعَ قَبْلَ أَنْ تَرْكَعَ فَقَدْ فَاتَتْكَ. (مصنف عبد الرزاق ص ۲۷۹ ج ۲)

ترجمہ: حضرت عبداللہ بن عمر رضی اللہ عنہما نے فرمایا کہ جب تم نے امام کو رکوع کی حالت میں پالیا اور اس کے رکوع سے اٹھنے سے پہلے تم نے رکوع کر لیا تو تم رکعت کو پا گئے اور اگر تمہارے رکوع میں جانے سے پہلے امام نے سر اٹھا لیا تو رکعت فوت ہو گئی۔

دلیل نمبر ۱۷: عَنْ ابْنِ عُمَرَ قَالَ: إِذَا جِئْتَ وَالْإِمَامُ رَاكِعٌ فَوَضَعْتَ يَدَيْكَ عَلَى رُكْبَتَيْكَ قَبْلَ أَنْ يَرْفَعَ رَأْسَهُ فَقَدْ أَدْرَكْتَ. (مصنف ابن ابی شیبہ ص ۲۷۲ ج ۱)

ترجمہ: حضرت عبداللہ بن عمر رضی اللہ عنہما نے فرمایا کہ جب تم امام کے رکوع کی حالت میں آیا اور اس کے سر اٹھانے سے پہلے تو نے اپنے گھٹنے پر ہاتھ رکھ دیا تو تو نے رکعت کو پالیا۔

فائدہ: مقتدی امام کے رکوع کرنے کے وقت آکر رکوع میں شامل ہو جاتا ہے اور سورہ فاتحہ نہیں پڑھتا پھر بھی اس کی یہ رکعت ہو جاتی ہے، معلوم ہوا کہ



مقتدی کو امام کی اقتداء میں سورہ فاتحہ پڑھنا ضروری نہیں ورنہ اس شخص کی یہ رکعت نہ ہوتی۔

﴿سورہ فاتحہ بھی قرأت میں شامل ہے﴾

دلیل نمبر ۱۸ : عَنْ أَنَسٍ أَنَّ النَّبِيَّ ﷺ وَ أَبَا بَكْرٍ وَ عُمَرَ وَ عُثْمَانَ كَانُوا يَفْتَتِحُونَ الْقِرَاءَةَ بِالْحَمْدِ لِلَّهِ رَبِّ الْعَالَمِينَ. (ابوداؤد ص ۱۱۴ ج ۱، ترمذی ص ۵۷ ج ۱)

ترجمہ: حضرت انسؓ سے روایت ہے کہ نبی اکرم ﷺ، ابوبکرؓ، عمرؓ اور عثمانؓ الحمد للہ رب العالمین سے قرأت شروع کرتے تھے۔

دلیل نمبر ۱۹ : عَنْ أَبِي هُرَيْرَةَ يَقُولُ كَانَ رَسُولُ اللَّهِ ﷺ إِذَا نَهَضَ مِنَ الرَّكْعَةِ الثَّانِيَةِ اسْتَفْتَحَ الْقِرَاءَةَ بِالْحَمْدِ لِلَّهِ رَبِّ الْعَالَمِينَ وَلَمْ يَسْكُتْ.

(مسلم ص ۲۱۹ ج ۱)

ترجمہ: حضرت ابو ہریرہؓ سے روایت ہے کہ نبی اکرم ﷺ جب دوسری رکعت سے اٹھتے تھے تو الحمد للہ رب العالمین سے قرأت شروع کرتے تھے۔

دلیل نمبر ۲۰ : عَنْ أَبِي هُرَيْرَةَ أَنَّ النَّبِيَّ ﷺ كَانَ يَفْتَتِحُ الْقِرَاءَةَ بِالْحَمْدِ لِلَّهِ رَبِّ الْعَالَمِينَ. (ابن ماجہ ص ۵۹)

ترجمہ: حضرت ابو ہریرہؓ سے روایت ہے کہ نبی اکرم ﷺ الحمد للہ رب العالمین سے قرأت شروع کرتے تھے۔



## ﴿قرأت خلف الامام کے بارے میں﴾

### صحابہ کرامؓ کا فتویٰ ﴿﴾

دلیل نمبر ۲۱: عَنْ وَهْبِ بْنِ كَيْسَانَ أَنَّهُ سَمِعَ جَابِرَ بْنَ عَبْدِ اللَّهِ يَقُولُ مَنْ صَلَّى رَكْعَةً لَمْ يَقْرَأْ فِيهَا بِأَمِّ الْقُرْآنِ فَلَمْ يُصَلِّ إِلَّا أَنْ يَكُونَ وَرَاءَ الْإِمَامِ. هَذَا حَدِيثٌ حَسَنٌ

صَحِيحٌ (الترمذی ص ۷۱ ج ۱، موطا امام محمد ص ۹۵)

ترجمہ: وہب بن کیسان فرماتے ہیں کہ میں نے حضرت جابر بن عبد اللہ رضی اللہ عنہ سے سنا کہ: جس نے نماز پڑھی اور سورہ فاتحہ نہ پڑھی تو اس نے نماز ہی نہ پڑھی مگر امام کی اقتداء میں جو نماز پڑھے (اس میں سورہ فاتحہ پڑھنے کی ضرورت نہیں) امام ترمذی فرماتے ہیں کہ یہ حدیث حسن صحیح ہے۔

دلیل نمبر ۲۲: عَنْ عَطَاءٍ أَنَّهُ سَأَلَ زَيْدَ بْنَ ثَابِتٍ رَضِيَ اللَّهُ عَنْهُ عَنِ الْقِرَاءَةِ مَعَ الْإِمَامِ فَقَالَ لَا قِرَاءَةَ مَعَ الْإِمَامِ فِي شَيْءٍ. (مسلم ص ۲۱۵ ج ۱)

ترجمہ: حضرت عطاء بن یسار فرماتے ہیں کہ میں نے حضرت زید بن ثابت رضی اللہ عنہ سے امام کے پیچھے پڑھنے کے بارہ میں دریافت کیا تو انہوں نے فرمایا کہ امام کے پیچھے کوئی قرأت نہیں کی جاسکتی۔



دلیل نمبر ۲۳: عَنْ زَيْدِ بْنِ ثَابِتٍ قَالَ لَا يَقْرَأُ خَلْفَ  
الْإِمَامِ إِنْ جَهَرَ وَلَا إِنْ خَافَتْ.

(مصنّف ابن ابی شیبہ ص ۴۱۳ ج ۱)

ترجمہ: حضرت زید بن ثابتؓ سے روایت ہے کہ انہوں نے فرمایا کہ نہ پڑھے  
امام کے پیچھے جب امام جہر سے قرأت کرے اور نہ اس وقت جب امام  
سرّاً قرأت کرے۔

دلیل نمبر ۲۴: عَنْ زَيْدِ بْنِ ثَابِتٍ قَالَ لَا قِرَاءَةَ خَلْفَ  
الْإِمَامِ.

(مصنّف ابن ابی شیبہ ص ۴۱۲ ج ۱)

ترجمہ: حضرت زید بن ثابتؓ نے فرمایا: امام کے پیچھے کوئی قرأت نہیں۔

دلیل نمبر ۲۵: عَنْ عَلْقَمَةَ بْنِ قَيْسٍ أَنَّ عَبْدَ اللَّهِ بْنَ  
مَسْعُودٍ كَانَ لَا يَقْرَأُ خَلْفَ الْإِمَامِ فِيمَا يُجْهَرُ فِيهِ وَ  
فِيمَا يُخَافُ فِيهِ فِي الْأُولَيَيْنِ وَلَا فِي الْآخِرَيْنِ.

(موطا امام محمد ص ۱۰۰)

ترجمہ: علقمہ بن قیس بیان کرتے ہیں کہ حضرت عبداللہ بن مسعودؓ امام کے  
پیچھے قرأت نہیں کرتے تھے، نہ جہری نمازوں میں نہ سری نمازوں میں اور  
نہ پہلی رکعتوں میں نہ آخری رکعتوں میں۔

دلیل نمبر ۲۶: قَالَ عُمَرُ بْنُ الْخَطَّابِ تَكْفِيكَ قِرَاءَةَ  
الْإِمَامِ.

(مصنّف ابن ابی شیبہ ص ۴۱۲ ج ۱)



ترجمہ: حضرت عمر بن خطابؓ نے فرمایا کہ کافی ہے تجھے امام کی قرأت۔  
 دلیل نمبر ۲: مَالِکٌ عَنْ نَافِعٍ أَنَّ عَبْدَ اللَّهِ بْنَ عُمَرَ  
 رَضِيَ اللَّهُ عَنْهُ كَانَ إِذَا سُئِلَ هَلْ يَقْرَأُ أَحَدٌ خَلْفَ الْإِمَامِ  
 قَالَ: إِذَا صَلَّى أَحَدُكُمْ خَلْفَ الْإِمَامِ فَحَسْبُهُ قِرَاءَةُ  
 الْإِمَامِ وَإِذَا صَلَّى وَحْدَهُ فَلْيَقْرَأْ، قَالَ: وَكَانَ عَبْدُ اللَّهِ بْنُ  
 عُمَرَ لَا يَقْرَأُ خَلْفَ الْإِمَامِ.

(موطا امام مالک ص ۲۸، موطا امام محمد ۹۵)

ترجمہ: امام مالکؒ نے حضرت نافعؒ سے روایت کی ہے کہ حضرت عبداللہ بن  
 عمر رضی اللہ عنہ سے جب پوچھا جاتا کہ کیا کوئی امام کے پیچھے قرأت کر سکتا  
 ہے؟ تو آپ فرماتے کہ تم میں سے کوئی جب امام کے پیچھے نماز پڑھے تو  
 اسے امام کی قرأت کافی ہے اور جب تنہا نماز ادا کرے تو خود قرأت  
 کرے۔ اور نافعؒ کہتے ہیں کہ حضرت عبداللہ بن عمرؓ امام کے پیچھے قرأت  
 نہیں کرتے تھے۔

دلیل نمبر ۲۸: عَنْ مُحَمَّدِ بْنِ عَجْلَانَ قَالَ قَالَ عَلِيُّ بْنُ  
 قَرَاءَ مَعَ الْإِمَامِ فَلَيْسَ عَلَى الْفِطْرَةِ قَالَ وَقَالَ ابْنُ مَسْعُودٍ  
 مُلِيَءُ فَوْهُ تَرَابًا قَالَ وَقَالَ عُمَرُ بْنُ الْخَطَّابِ وَدِدْتُ أَنْ  
 الَّذِي يَقْرَأُ خَلْفَ الْإِمَامِ فِيهِ حَجَرٌ.

(مصنف عبدالرزاق ص ۱۳۸ ج ۲)



ترجمہ: محمد بن عجلان فرماتے ہیں کہ حضرت علیؑ نے فرمایا: جو شخص امام کے ساتھ قرأت کرے وہ فطرت پر نہیں۔ اور ابن مسعودؓ نے فرمایا کہ اس کا منہ مٹی سے بھر جائے اور حضرت عمرؓ نے فرمایا: جو شخص امام کے پیچھے قرأت کرتا ہے میرا جی چاہتا ہے کہ اس کے منہ میں پتھر ہو۔

دلیل نمبر ۲۹: وَقَالَ أَبُو الدَّرْدَاءِ أَرَىٰ أَنَّ الْإِمَامَ إِذَا أَمَّ الْقَوْمَ فَقَدْ كَفَاهُمْ (طحاوی ص ۱۴۲ ج ۱)

ترجمہ: حضرت ابو الدرداءؓ نے فرمایا کہ میں سمجھتا ہوں کہ امام جب قوم کی امامت کرے تو اس کی قرأت قوم کے لئے کافی ہے۔

دلیل نمبر ۳۰: عَنْ سَعْدِ بْنِ أَبِي وَقَاصٍ قَالَ وَدِدْتُ أَنَّ الَّذِي يَقْرَأُ خَلْفَ الْإِمَامِ فِيهِ جَمْرَةٌ.

(مصنف ابن ابی شیبہ ص ۴۱۲ ج ۱، مؤطا امام محمد ص ۱۰۱)

ترجمہ: حضرت سعد بن ابی وقاصؓ فرماتے ہیں کہ میرا جی چاہتا ہے کہ جو شخص امام کے پیچھے قرأت کرتا ہے اس کے منہ میں انگارہ ہو۔

دلیل نمبر ۳۱: عَنِ الْوَلِيدِ بْنِ قَيْسٍ قَالَ سَأَلْتُ سُوَيْدَ بْنَ غَفْلَةَ أَقْرَأُ خَلْفَ الْإِمَامِ فِي الظُّهْرِ وَالْعَصْرِ فَقَالَ لَا.

(مصنف ابن ابی شیبہ ص ۴۱۳ ج ۱)

ترجمہ: ولید بن قیسؓ فرماتے ہیں کہ میں نے سوید بن غفلہؓ سے پوچھا کہ کیا میں ظہر اور عصر کی نماز میں امام کے پیچھے پڑھوں؟ تو انہوں نے فرمایا کہ نہیں۔



قرأت خلف الامام کے بارے میں کبار تابعین کا فتویٰ  
 دلیل نمبر ۳۲: عَنِ الْأَسْوَدِ قَالَ وَدِدْتُ أَنَّ الَّذِي يَقْرَأُ  
 خَلْفَ الْإِمَامِ مُلِيءَ فُؤُهُ تُرَابًا.

(مصنف ابن ابی شیبہ ص ۲۱۳ ج ۱)

ترجمہ: حضرت اسود بن یزید فرماتے ہیں کہ میں چاہتا ہوں کہ جو شخص امام کے  
 پیچھے قرأت کرے اس کا منہ مٹی سے بھرا جائے۔

دلیل نمبر ۳۳: أَنَّ عَلْقَمَةَ بْنَ قَيْسٍ قَالَ إِنَّ الَّذِي يَقْرَأُ  
 خَلْفَ الْإِمَامِ مُلِيءَ فُؤُهُ قَالَ أَحْسِبُهُ قَالَ تُرَابًا أَوْ رَضْفًا.

(مصنف عبدالرزاق ص ۱۳۸ ج ۲)

ترجمہ: حضرت علقمہ بن قیس فرماتے ہیں کہ جو شخص امام کے پیچھے قرأت  
 کرے خدا کرے اس کا منہ مٹی سے بھرا جائے۔

فائدہ: حضرت اسود اور حضرت علقمہ بن قیس کبار تابعین میں سے ہیں جو  
 حضرات صحابہؓ کے زمانہ میں فتویٰ دیا کرتے تھے۔

﴿غیر مقلدین کے قراءۃ خلف الامام پر دلائل اور ان کے

جوابات﴾

غیر مقلدین کی پہلی دلیل: حَدَّثَنَا سُفْيَانُ حَدَّثَنَا  
 الزُّهْرِيُّ عَنْ مَحْمُودِ بْنِ الرَّبِيعِ عَنْ عُبَادَةَ بْنِ الصَّامِتِ



أَنَّ رَسُولَ اللَّهِ ﷺ قَالَ لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ (بخاری)

ترجمہ: سفیان نے روایت کی ہے زہری سے، اس نے محمود بن ربیع سے، اس نے عبادہ بن صامت سے کہ رسول اللہ ﷺ نے فرمایا: جس نے سورہ فاتحہ نہیں پڑھی اُس کی نماز نہیں ہوئی۔

جواب: اسی سند کے ساتھ یہی حدیث ابوداؤد میں اس طرح ہے۔

سُفْيَانُ عَنِ الزُّهْرِيِّ عَنْ مَحْمُودِ بْنِ الرَّبِيعِ عَنْ عُبَادَةَ بْنِ الصَّامِتِ يُلْغُ بِهِ النَّبِيُّ ﷺ قَالَ لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ فَصَاعِدًا (ابوداؤد، جلد ۱، صفحہ ۱۱۹)

ترجمہ: سفیان نے روایت کی ہے زہری سے، اس نے محمود بن ربیع سے، اس نے عبادہ بن صامت سے کہ رسول اللہ ﷺ نے فرمایا: جس نے سورہ فاتحہ اور زیادہ (قرآن میں سے) نہیں پڑھا تو اُس کی نماز نہیں ہوئی۔

اس حدیث کے بھی سارے راوی ثقہ ہیں، کوئی ایک بھی اس حدیث میں ضعیف راوی نہیں۔ معلوم ہوا کہ بخاری شریف میں یہ حدیث تفصیل کے ساتھ نہ تھی۔ اب تو مقتدی کو صرف سورہ فاتحہ ہی کیوں، بلکہ سورہ فاتحہ کے علاوہ مزید قرآن میں سے کوئی اور سورت بھی پڑھنا لازم ہونا چاہیے۔؟ پھر تو غیر مقلدین حضرات کی بھی نماز نہیں ہوتی جو امام کی اقتداء میں صرف سورہ فاتحہ پڑھتے ہیں، سورہ فاتحہ کے بعد اور کوئی سورت نہیں پڑھتے، کیونکہ اس حدیث میں تو آگیا کہ



اگر سورہ فاتحہ کے علاوہ اور کوئی سورہ بھی نہ پڑھی تو نماز نہ ہوگی۔؟

اصل بات یہ ہے کہ حدیث کا صحیح مطلب ہم سے زیادہ اس حدیث کے راوی ہی جان سکتے ہیں۔ آئیے! اس حدیث کے راوی سفیان بن عیینہؒ سے اس حدیث کا مطلب پوچھتے ہیں۔

ابوداؤد میں ہے کہ:

قَالَ سُفْيَانُ لِمَنْ يُصَلِّي وَحْدَهُ. (ابو داؤد صفحہ ۱۱۹ ج ۱)

ترجمہ: سفیانؒ نے کہا: یہ حدیث اس کے بارے میں ہے جو اکیلے نماز پڑھتا ہو۔ (ابو داؤد صفحہ ۱۱۹ جلد ۱)

امام بخاریؒ کے استاد امام احمد بن حنبلؒ نے اس حدیث کا کیا مطلب سمجھا ہے؟

ترمذی میں ہے کہ:

أَحْمَدُ بْنُ حَنْبَلٍ فَقَالَ مَعْنَى قَوْلِ النَّبِيِّ ﷺ لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ إِذَا كَانَ وَحْدَهُ

(ترمذی صفحہ ۷۱ ج ۱)

ترجمہ: احمد بن حنبلؒ نے فرمایا کہ: نبی اکرم ﷺ کے قول لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ کا مطلب یہ ہے کہ جب وہ اکیلا ہو (تو اس وقت اس کو سورہ فاتحہ پڑھنا ضروری ہے)۔

(ترمذی صفحہ ۷۱ ج ۱)



اس کے علاوہ صحابہ کرامؓ نے بھی ایسا ہی سمجھا ہے، جیسا کہ اوپر گذر چکا ہے۔

غیر مقلدین کی دوسری دلیل: حضرت عبادہؓ فرماتے ہیں کہ صبح کی نماز ہم حضور ﷺ کے پیچھے پڑھ رہے تھے اور آپ قرأت کر رہے تھے آپ پر قرأت ثقیل ہو گئی، جب آپ نماز سے فارغ ہوئے تو فرمایا کہ شائد تم امام کے پیچھے قرأت کرتے ہو؟ ہم نے عرض کی یا رسول اللہ ہم جلدی جلدی پڑھتے ہیں آپ نے فرمایا لا تفعلوا الا بفاتحة الكتاب فانه لا صلوة لمن لم يقرأ بها کہ صرف سورہ فاتحہ پڑھ لیا کرو کیونکہ اسکے بغیر نماز نہیں ہوتی اور کچھ نہ پڑھا کرو۔

(رواہ ابو داؤد و الترمذی)

جواب: اگرچہ شافعیہ نے اپنے مسلک کے مطابق اس حدیث کی تصحیح کی ہے، امام ترمذی نے بھی اسے حسن کہا ہے، لیکن یہ حدیث معلول اور ضعیف ہے، سند اور متن دونوں اعتبار سے مضطرب ہے۔ ابن تیمیہؒ لکھتے ہیں کہ: "یہ حدیث بہت سی وجوہ سے ائمہ حدیث کے نزدیک معلول ہے امام احمدؒ اور دیگر ائمہ حدیث نے اس کی تضعیف کی ہے۔" (فتاویٰ ابن تیمیہ ص ۲۸۷ ج ۲۳) اس کی سند میں محمد بن اسحاق ہے جب وہ منفرد ہو تو احکام میں اس کی روایت حجت نہیں۔ (الدرايہ لابن حجر، الميزان للذهبي) اگرچہ امام بخاریؒ اور شعبہؒ نے محمد بن اسحاق کی توثیق کی ہے مگر جمہور محدثین نے اس کو ضعیف قرار دیا ہے، امام مالکؒ اس راوی کے بارے میں فرماتے ہیں "کذاب دجال" اور



ابن قطانؒ اور وہیبؒ کہتے ہیں "کذاب"۔ امام احمدؒ، نسائیؒ، ابو حاتمؒ، ابن نمیرؒ، دارقطنیؒ، ابوزرعہؒ، بیہقیؒ، مارونؒ، ابن معینؒ، امام بخاریؒ کے استاد علی بن المدینیؒ، ذہبیؒ، ابن حجرؒ، و دیگر محدثین نے اس کو ضعیف قرار دیا ہے۔ قاضی شوکانیؒ نیل الاوطار ص ۲۳۴ ج ۱ پر لکھتے ہیں ابن اسحاقؒ لیس بحجہ لا سیما اذا عنعن۔ "ترجمہ: محمد بن اسحاق حجت نہیں خاص کر جب عن عن سے روایت کرے"۔ غیر مقلدین کے رہنما نواب صدیق حسن خانؒ دلیل الطالب ص ۲۳۹ میں لکھتے ہیں محمد بن اسحاق حجت نیست۔ "ترجمہ: محمد بن اسحاق حجت نہیں۔" لہذا جمہور کے مقابلہ میں امام بخاری اور شعبہ کی توثیق مرجوح ہے۔ اس کے علاوہ اس حدیث میں ایک راوی مکحول مدلس راوی ہے اور عنعنہ سے روایت کرتا ہے مدلس کا عنعنہ محدثین کے ہاں مقبول نہیں۔ ابن سعیدؒ بھی لکھتے ہیں کہ مکحول نے حضرت عبادہؓ سے کوئی حدیث نہیں سنی۔ (تہذیب التہذیب ج ۱۰ ص ۲۹۲) اور اس کے بعض طرق میں نافع مجہول راوی ہے۔

غیر مقلدین کی تیسری دلیل: حضرت ابو ہریرہؓ سے روایت ہے کہ جس نے نماز پڑھی اور اس میں سورہ فاتحہ نہ پڑھی تو اس کی نماز ناقص ہے، ناقص ہے، ناقص ہے وہ تمام نہ ہوگی (ابو سائبؒ کہتے ہیں) میں نے حضرت ابو ہریرہؓ سے پوچھا حضرت جب میں امام کے پیچھے ہوں تو کیا کروں؟ انہوں نے میرا بازو دبا کر جواب دیا اقْرَأْ بِهَا فِیْ نَفْسِکَ (اپنے دل میں پڑھ لیا کر)۔

جواب: اسکی سند میں ایک راوی علاء بن عبد الرحمن ہے جسکے متعلق امام ابن



معین کہتے ہیں کہ اسکی حدیث حجت نہیں ہے، امام بن عدی کہتے ہیں کہ یہ قوی نہیں ہے، ابو حاتم کہتے ہیں کہ یہ منکر احادیث بیان کرتا ہے، ابو ذر عہ کہتے ہیں کہ یہ قوی نہیں ہے۔

غیر مقلدین کی چوتھی دلیل: حضرت ابو ہریرہؓ حضور اکرم ﷺ سے روایت کرتے ہیں کہ جو شخص فرض نماز امام کے ساتھ پڑھے وہ امام کے سکنت میں سورہ فاتحہ پڑھے۔

(کتاب القراءة ص ۵۴. مستدرک ص ۲۳۸ ج ۱)  
جواب: اسکی سند میں محمد بن عبد اللہ بن عبید بن عمیر ضعیف ہے امام بخاری نے ضعیفاء ص ۲۸ میں، امام مسلم نے صحیح مسلم ص ۲۰ ج ۱ میں، امام نسائی نے ضعیفاء ص ۲۵ میں، امام دارقطنی نے دارقطنی ص ۱۲۱ ج ۱ میں، اور خود امام بیہقی بھی ان کو ضعیف قرار دیتے ہیں۔ میزان الاعتدال میں ہے کہ امام بخاری نے فرمایا یہ راوی منکر الحدیث ہے اور امام نسائی نے فرمایا کہ متروک ہے۔ (میزان الاعتدال ص ۵۹۰ ج ۳) لسان المیزان ص ۲۱۶ ج ۵ پر بھی اس راوی کو ضعیف کہا گیا ہے۔

غیر مقلدین کی پانچویں دلیل: عمرو بن شعیب اپنے والد کے واسطے سے اپنے دادا سے روایت کرے ہیں کہ حضور اکرم ﷺ انصاف فرماتے تھے اسمیں صحابہ کرام قراءت کر لیا کرتے تھے۔ (کتاب القراءة ص ۶۹، ۸۶)

جواب: عمرو بن شعیب اگرچہ فی نفسہ ثقہ ہیں مگر جب وہ عن ابیہ عن جدہ روایت



کرے ہیں تو یہ بالاتفاق قابل قبول نہیں۔ امام علی بن المدینیؒ بھی تصریح فرماتے ہیں کہ عمرو بن شعیب عن ابیہ عن جدہ روایت کریں تو وہ ضعیف ہے (تہذیب التہذیب ص ۵۳ ج ۸) اس سند پر کلام اور اس کی تضعیف بہت سی کتابوں میں ہے، مثلاً سنن ترمذی ص ۴۳ و ۸۲ ج ۱۔ میزان الاعتدال ص ۲۶۳ ج ۲۔ تہذیب التہذیب ص ۵۳ ج ۸۔ مستدرک حاکم ص ۱۹۷ ج ۱۔

غیر مقلدین کی چھٹی دلیل: بسند عمرو بن شعیب عن ابیہ عن جدہ روایت ہے کہ جس نے سکتات امام میں سورہ فاتحہ نہ پڑھی اسکی نماز کامل نہ ہوگی۔

(کتاب القراءة ص ۵۴)

جواب: اس سند کا ضعف ہم پانچویں دلیل کے جواب میں ذکر کر چکے اور اس کے علاوہ اس میں محمد بن عبد اللہ بن عبید بن عمیر بھی واقع ہے جس کی تضعیف چوتھی دلیل کے جواب میں گذر چکی۔

غیر مقلدین کی ساتویں دلیل: حضرت سعید بن جبیر رحمہ اللہ تعالیٰ نے فرمایا کہ بیشک سلف میں سے جب کوئی لوگوں کی امامت کرتا تھا تو اللہ اکبر کہہ کر خاموش ہو جاتا تھا، یہاں تک کہ جب اُسے یقین ہو جاتا تھا کہ اب ہر مقتدی نے سورہ فاتحہ پڑھ لی ہوگی تو پھر وہ قرأت شروع کرتا تھا۔ پھر مقتدی خاموش ہو جایا کرتے تھے۔

جواب: اس کی سند میں دو راوی ضعیف ہیں، ایک عبد اللہ بن رجاء مکی۔ اس راوی کی امام احمدؒ، ازودیؒ اور ساجیؒ نے تضعیف کی ہے (میزان الاعتدال ص ۴۲۱)



ج ۲، تہذیب التہذیب ص ۲۱۱ ج ۵) دوسرے عبداللہ بن عثمان بن حثیم۔ اس راوی کو امام نسائی، امام ابن معین، امام ابو حاتم، حافظ ابن حبان، امام ابن المدینی اور امام دارقطنی نے ضعیف قرار دیا ہے۔

(میزان الاعتدال ص ۴۵۹ ج ۲، تہذیب التہذیب ص ۳۱۵ ج ۵، نصب الراية ص ۳۵۳ ج ۱)

غیر مقلدین کی آٹھویں دلیل: حضرت ابو ہریرہؓ سے مروی ہے کہ امام کے لئے دو سکتے ہوتے ہیں ان کو قرأت فاتحہ کے لئے غنیمت سمجھو۔

(جزء القراءة ص ۵۸)

جواب: اسمیں اولاً تو یہ کلام ہے کہ یہ حضرت ابو ہریرہؓ سے مروی ہے یا ابوسلمہ تابعیؒ سے، راویوں کو اس میں شک ہے، اس کے علاوہ اس سند میں موسیٰ بن مسعود ضعیف ہے۔ اس راوی کو امام احمد، امام ترمذی، امام ابن خزیمہ، بزار، ابو حاتم، عمرو بن علی الفلاس، ابواحمد الحاکم، امام حاکم، ابن قانع، ساجی اور امام دارقطنی نے ضعیف کہا ہے۔

(میزان الاعتدال ص ۲۲۱ ج ۴، تہذیب التہذیب ص ۳۷۱ ج ۱۰)

غیر مقلدین کی نویں دلیل: حضرت ابو ہریرہؓ سے مروی ہے کہ امام کے سکتہ میں بدون قرأت فاتحہ نماز مکمل نہیں ہوتی۔ (کتاب القراءة ص ۶۶)

جواب: اسکی سند میں اسحاق بن عبداللہ بن ابی فروہ ضعیف ہے۔ اس راوی کو امام مالک، امام شافعی، امام نسائی، ابو حاتم، ابن حبان، ابوزرعة، ابن عمار، علی بن المدینی، دارقطنی، برقائی، ابن خزیمہ، خلیلی، بزار، ابن جارود، عقیلی، دولابی، ابو



العرب، ساجی اور ابن شاہین نے ضعیف کہا ہے۔

(تہذیب التہذیب ص ۲۴۱ ج ۱)

غیر مقلدین کی دسویں دلیل: حضرت عبداللہ بن عمروؓ نے فرمایا کہ: صحابہؓ رسول اللہ ﷺ کے پیچھے اس وقت پڑھتے تھے جب آپ خاموش رہتے تھے، پھر جب آپ قرأت کرتے تھے تو صحابہؓ کچھ نہیں پڑھتے تھے، پھر جب آپ خاموش ہو جاتے تو صحابہؓ پڑھتے تھے۔ (کتاب القراءة)

جواب: یہ حدیث بھی ضعیف ہے کیونکہ اس کی سند میں دو راوی ضعیف ہیں۔ ایک ہے ابو عبداللہ۔ یہ امام بیہقیؒ کا استاد تھا، اس کے بارے میں ابن طاہرؒ فرماتے ہیں کہ اندر میں سخت متعصب شیعہ تھا اور حضرت معاویہؓ سے کنارہ کشی کرتا تھا۔ (تذکرۃ الحفاظ ص ۱۶۶ ج ۲، میزان الاعتدال ص ۶۰۸ ج ۳) اور دوسرا ضعیف راوی اس میں صلیبوت ہروی ہے جس کا نام عبدالسلام بن صالح ہے اس کو امام ابو حاتم، ابو زرعة، عقیلی، ابن عدی، نسائی، دارقطنی نے ضعیف کہا ہے (میزان الاعتدال ص ۶۱۶ ج ۲، تقریب التہذیب ص ۶۰۰ ج ۱) امام ساجی، امام ابو حاتم، امام ابن حبان اور ابن طاہر نے بھی اس کو ضعیف کہا ہے۔

(تقریب التقریب ص ۳۲۲ ج ۶)

غیر مقلدین کی گیارہویں دلیل: حضرت عبداللہ بن عمروؓ نے فرمایا کہ رسول اللہ ﷺ نے ایک خطبہ میں ارشاد فرمایا کہ: جو شخص امام کے ساتھ نماز پڑھ رہا ہو اُسے چاہیے کہ جب امام سکتہ کرے تو اس سکتے میں امام سے پہلے ہی سورہ فاتحہ پڑھ لے۔ (کتاب القراءة)



جواب: یہ حدیث بھی ضعیف ہے کیونکہ اس میں دو راوی ضعیف ہیں۔ ایک ابو عبد اللہ جس کا حوالہ گذر چکا۔ دوسرا ضعیف راوی ہے عبد اللہ بن لہیعہ بن عقبہ الحضرمی۔ جس کو ابن معین، ترمذی بن سعید، ابن المدینی، ابن مہدی، ابو زرعہ، نسائی، امام جوزجانی، ابن عدی، اور امام بخاری نے ضعیف قرار دیا ہے۔

(میزان الاعتدال ص ۴۷۵ ج ۲)

غیر مقلدین کی بارہویں دلیل: سنن کبریٰ میں محمد بن عائشہ کی ہے۔

جواب: وہ بھی ضعیف ہے، ایک تو اس میں صحابی کا پتہ ہی نہیں کہ کس صحابی سے روایت ہے، اور اس میں ابراہیم بن ابی الیث ضعیف راوی ہے۔

(لسان المیزان ص ۹۳ ج ۱ راوی نمبر ۲۷۰)

غیر مقلدین کی تیرہویں دلیل: سنن کبریٰ میں ابو قتادہ سے روایت ہے۔

جواب: اس کی سند میں مالک بن تجمی ضعیف راوی ہے۔

(تہذیب ص ۳۸۱ ج ۱۰، میزان الاعتدال ص ۴۲۹ ج ۳)

غیر مقلدین کی چودھویں دلیل: انس بن مالک سے روایت ہے جزء القراءۃ میں۔

جواب: اسکی سند میں ایک راوی ابو قلابہ ہے جو کہ مدلس ہے اور مدلس جب عنعنہ سے روایت کرے تو وہ ناقابل قبول ہوتی ہے۔

## خاتمة الكلام

شریعت نے مقتدیوں کو امام کے اتباع کا حکم دیا ہے لیکن غیر مقلدین



حضرات امام کو مقتدیوں کے اتباع کا حکم دے رہے ہیں کہ ان کی خاطر خاموشی اختیار کرے۔ حضور اکرم ﷺ کا ارشاد تو یہ ہے کہ جب امام قراءت کرے تم خاموش رہو، مگر غیر مقلدین حضرات کا فیصلہ یہ ہے کہ مقتدیوں کی قراءت کے لئے امام خاموش رہے۔ امام ابن قیم رحمہ اللہ تعالیٰ فرماتے ہیں کہ کسی صحیح حدیث سے یہ ثابت نہیں کہ حضور اکرم ﷺ نے محض مقتدیوں کی قراءت فاتحہ کے لئے کبھی سکتہ کیا ہو۔ (غیث الغمام ص ۱۷۵) رہا یہ سوال کہ اگر امام ہی کا فاتحہ تلاوت کرنا کافی ہے پھر دیگر ارکان کے لئے مقتدی کا اعادہ کیوں ضروری ہے، جیسے ثناء تسبیحات تشہد درود شریف؟ اس کا جواب یہ ہے کہ آنحضرت ﷺ نے مقتدی کو دوسرے ارکان تو امام کے ساتھ ادا کرنے کا حکم فرمایا لیکن امام کی قرأت کے وقت کو قرأت کرنے کا نہیں بلکہ خاموش رہنے کا حکم فرمایا۔ لہذا امام مقتدی کی طرف سے قرأت کا تو تحمل کرتا ہے، دوسرے ارکان کا تحمل نہیں کرتا۔

### 5: آمین آہستہ کہنا

دلیل نمبر ۱ : عَنْ وَائِلِ بْنِ حُجْرٍ أَنَّ النَّبِيَّ ﷺ قَرَأَ غَيْرِ الْمَغْضُوبِ عَلَيْهِمْ وَلَا الضَّالِّينَ فَقَالَ آمِينَ وَخَفَضَ بِهَا صَوْتَهُ. (ترمذی ص ۵۸ ج ۱)

ترجمہ: حضرت وائل بن حجرؓ سے روایت ہے کہ نبی اکرم ﷺ نے غیر



المغضوب علیہم ولا الضالّی پڑھا تو آپ ﷺ نے آمین کہی اور آہستہ آواز کے ساتھ کہی۔

دلیل نمبر ۲: عَنْ أَبِي وَائِلٍ قَالَ: كَانَ عُمَرُ وَعَلِيٌّ لَا يَجْهَرَانِ بِبِسْمِ اللَّهِ الرَّحْمَنِ الرَّحِيمِ وَلَا بِالتَّعَوُّذِ وَلَا بِالتَّامِينِ. (طحاوی ص ۱۳۴ ج ۱)

ترجمہ: حضرت ابو وائل سے روایت ہے کہ حضرت عمر فاروق اور حضرت علی رضی اللہ تعالیٰ عنہما بسم اللہ، اعوذ باللہ اور آمین میں آواز بلند نہیں کرتے تھے۔

دلیل نمبر ۳: قَالَ عَطَاءٌ أَمِينَ دُعَاءَ. (بخاری ص ۱۰۷ ج ۱)

ترجمہ: عطاءؓ نے فرمایا: آمین دعا ہے۔ (اور دعا کا قانون سورہ اعراف کی آیت ۵۵ میں یہ ہے۔

ادْعُوا رَبَّكُمْ تَضَرُّعًا وَخُفْيَةً.

ترجمہ: دعا مانگو اپنے رب سے گڑ گڑا کر اور خفیہ طریق پر۔

وجہ ترجیح: جس طرح اعوذ باللہ قرآن میں لکھا نہیں جاتا اسی طرح آمین بھی نہیں لکھی جاتی۔ تو یہ دونوں قرآن کا جز نہیں، اور جو قرآن کا جز نہ ہو تو اس کو نماز میں آہستہ پڑھا جاتا ہے۔ باقی اگر کبھی آنحضرت ﷺ نے آواز سے آمین کہی ہے تو وہ تعلیم کیلئے تھا۔



بلند آواز سے آمین کہنے پر دلائل کے جوابات  
غیر مقلدین کی پہلی دلیل: حضرت ابو ہریرہؓ سے روایت ہے رَفَعَ بِهَا صَوْتَهُ  
کہ حضور ﷺ نے بلند آواز سے آمین کہا۔

(ابوداؤد ص ۱۳۵ . ابن ماجہ ص ۶۱)

جواب: یہ حدیث ضعیف ہے کیونکہ اسکی سند میں بشر بن رافع الحارثی ضعیف  
راوی ہے۔ (تقریب التہذیب ص ۱۲۷ ج ۱ . بیروت)

غیر مقلدین کی دوسری دلیل: عبد الجبار بن وائل اپنے والد  
سے روایت کرتے ہیں کہ میں نے حضور ﷺ کے پیچھے نماز پڑھی آپ ﷺ نے  
آمین کہی میں نے اس کو سنا اور میں ان کے پیچھے تھا۔ (نسائی ص ۱۲۷)  
جواب: یہ حدیث بھی ضعیف ہے۔ کیونکہ عبد الجبار بن وائل کا اپنے والد سے  
سننا ثابت ہی نہیں کیونکہ امام نوویؒ شرح المہذب ص ۱۰۴ ج ۳ میں لکھتے ہیں کہ  
ائمہ حدیث اس بات پر متفق ہیں کہ عبد الجبار بن وائل نے اپنے والد سے کچھ  
نہیں سنا بلکہ محدثین کی بڑی جماعت یہ کہتی ہے کہ یہ اپنے باپ کی وفات کے ۶  
ماہ بعد پیدا ہوا ہے۔

6: رکوع میں جانے اور رکوع سے اٹھنے کے وقت رفع

یدین بہتر نہیں

یہ اختلاف حضرات صحابہ کرامؓ کے دور سے چلا آرہا ہے مگر کسی نے آج



تک غیر مقلدین کے سوا اس مسئلہ کو حق و باطل کا معیار نہیں بنایا۔ رفع یدین اور ترک رفع یدین دونوں طرح کی روایات ہیں۔ اگرچہ رفع یدین کے سلسلے میں روایات زیادہ ہیں اور ترک رفع یدین کی روایات کم ہیں اس کی وجہ یہ ہے کہ امت میں ترک رفع یدین کا تعامل رہا ہے اور جب کوئی چیز تعامل میں آجاتی ہے تو اس سلسلے کی روایات کم ہو جاتی ہیں، بلکہ جوں جوں تعامل بڑھتا رہے، روایات سرے سے ختم ہو جاتی ہیں، کیونکہ اب روایات کی ضرورت باقی نہیں رہی، تعامل ہی سب سے بڑی دلیل بن جاتی ہے۔ ترک رفع یدین کے تعامل کی دلیل یہ ہے کہ کوفہ میں جو عسا کر اسلام کی چھاؤنی تھی اور جس میں پانچ سو صحابہ کرامؓ کا ہونا ثابت ہے، کوئی بھی رفع یدین نہیں کرتا تھا۔ "المدونۃ الکبریٰ ج ۱ ص ۱۷۱" پر تبع تابعی امام مالکؒ فرماتے ہیں کہ: تکبیر تحریمہ کے بعد نماز میں کسی رفع یدین کرنے والے کو پہچانتا تک نہیں۔ نیز کبار صحابہ کرامؓ مثلاً ابو بکر صدیقؓ، حضرت عمرؓ، حضرت علیؓ، عبداللہ بن مسعود رضی اللہ عنہم و دیگر صحابہ کرامؓ تکبیر تحریمہ کے علاوہ رفع یدین نہیں کرتے تھے اور صغار صحابہ کرامؓ نے اپنے دور میں رفع یدین اس لیے شروع کیا تھا کہ رسول اللہ ﷺ کا یہ عمل جو لوگوں کی نظروں سے اوجھل ہونے لگا تھا لوگوں کے سامنے آجائے اور اس سلسلے کی جو روایات ہیں وہ محفوظ ہو جائیں۔ بخاری شریف میں حضرت عبداللہ بن عمرؓ کی روایت ہے رفع یدین کرنے پر، جس کی بنیاد پر آج کل کے غیر مقلدین رفع یدین نہ کرنے والوں پر زبان طعن دراز کر رہے ہیں، حالانکہ حضرت عبداللہ بن عمرؓ سے اس



بارے میں چھ طرح کی روایتیں نقل کی جاتی ہیں۔ ۱: صرف تکبیر تحریمہ کے وقت رفع یدین۔ ۲: صرف دو جگہ رفع یدین یعنی تکبیر تحریمہ اور رکوع سے سر اٹھانے کے وقت، جیسا کہ مؤطا امام مالکؒ میں یہ روایت ہے اور اس کے متعدد متابع بھی ہیں۔ ۳: تین بار رفع تحریمہ کے وقت اور رکوع میں جاتے وقت اور رکوع سے اٹھتے وقت جیسا کہ بخاری وغیرہ میں ہے، یہی روایت آج کل کے علمائے غیر مقلدین کی دلیل ہے۔ ۴: چار دفعہ رفع یدین یعنی مذکورہ بالا تین مقامات کے علاوہ قعدہ اولیٰ سے اٹھتے وقت، یہ روایت بھی صحیح بخاری میں ہے۔ ۵: اور بعض روایات میں ان مذکورہ چار مقامات کے علاوہ سجدہ میں جانے اور سجدہ سے اٹھنے کے وقت رفع یدین کا ذکر ہے جیسا کہ سنن نسائی میں ہے اور حافظ ابن حجر نے اس روایت کو صحیح ترین روایت قرار دیا ہے اور امام بخاریؒ نے جزء رفع الیدین میں اسی پر حسن بصریؒ، مجاہدؒ، طاؤسؒ، قیس بن سعدؒ، الحسن بن مسلمؒ کا عمل نقل کیا ہے۔ ۶: بعض روایات میں تو ہر جھکنے اور اٹھنے کے وقت رفع یدین کی صراحت ہے، اس روایت کو حافظ ابن حجرؒ نے فتح الباری شرح صحیح البخاری میں نقل کیا ہے، یہ روایت بھی صحیح ہے، الاستذکار ج ۴ ص ۱۰۵ اور التمهید ج ۹ ص ۲۲۸ میں ہے کہ صحابہؓ و تابعینؓ کی ایک جماعت کا اسی کے مطابق عمل تھا۔

نتیجہ یہ نکلا کہ حضرت عبداللہ بن عمر رضی اللہ عنہما کی وہ روایت جس میں تکبیر تحریمہ کے علاوہ رکوع میں جانے اور رکوع سے اٹھنے کے وقت رفع یدین کا ثبوت ہے اگرچہ سند کے لحاظ سے صحیح ہے لیکن محدثین کے ضابطہ کے مطابق اس



میں اضطراب ہے جسے ختم کرنا ممکن نہیں کہ ایک روایت کو تولے لیا جائے اور بقیہ ساری روایتوں کو ترک کر دیا جائے، کیونکہ یہ بھی تو ہو سکتا ہے نبی اکرم ﷺ نے ان روایات میں مذکورہ صورتوں میں سے ہر صورت پر عمل کیا ہے، اس تفصیل سے معلوم ہوا کہ حضرت ابن عمرؓ کی روایت سے جس طرح رفع یدین کا ثبوت ہو رہا ہے اسی طرح ترک رفع بھی ثابت ہے۔ لہذا رفع یدین نہ کرنے والوں پر ترک سنت کا طعنہ دینا کسی طرح درست نہیں بلکہ ان مذکورہ روایات کی بنیاد پر اگر کوئی ان غیر مقلدین کی زبان میں خود انہیں ترک سنت کا الزام دے تو اس الزام کا ان کے پاس کیا جواب ہوگا؟

اب حضرت عبداللہ بن عمرؓ کا خود کا عمل دیکھیں تو طحاوی اور موطا امام محمد میں ہے کہ ابن عمرؓ صرف تکبیر تحریمہ کے وقت رفع یدین کرتے تھے، جو صحابی رفع یدین کی روایت بھی نقل کر رہے ہیں پھر اس کے خلاف عمل کر رہے ہیں تو یہ اس بات کی دلیل ہے کہ حضور ﷺ کا آخری عمل ترک رفع یدین ہے۔ خلاصہ یہ ہے کہ رفع یدین کا حکم شروع میں تھا بعد میں منسوخ ہو گیا۔

دلیل نمبر ۱: عَنْ عَلْقَمَةَ قَالَ قَالَ عَبْدُ اللَّهِ بْنُ مَسْعُودٍ: أَلَا أَصَلِّي بَكُمْ صَلَاةَ رَسُولِ اللَّهِ ﷺ فَصَلَّيْ فَلَمْ يَرْفَعْ يَدَيْهِ إِلَّا فِي أَوَّلِ مَرَّةٍ، قَالَ: وَفِي الْبَابِ عَنِ الْبَرَاءِ بْنِ عَازِبٍ. قَالَ أَبُو عِيسَى: حَدِيثُ ابْنِ مَسْعُودٍ حَدِيثٌ حَسَنٌ وَبِهِ يَقُولُ غَيْرُ وَاحِدٍ مِّنْ أَهْلِ الْعِلْمِ مِنْ



أَصْحَابِ النَّبِيِّ ﷺ وَالتَّابِعِينَ وَهُوَ قَوْلُ سُفْيَانَ وَاهْلُ الْكُوفَةِ. (ترمذی ص ۵۹، ورجاله رجال مسلم)

ترجمہ: حضرت علقمہ سے روایت ہے کہ وہ فرماتے ہیں کہ حضرت عبداللہ بن مسعود نے فرمایا کہ میں تم کو حضور ﷺ جیسی نماز نہ پڑھاؤں اس کے بعد انہوں نے نماز پڑھائی اور پہلی مرتبہ (تکبیر تحریمہ) کے بعد کسی جگہ رفع یدین نہ کی۔ امام ترمذی فرماتے ہیں کہ حضرت عبداللہ بن مسعود کی اس روایت کے علاوہ ترک رفع یدین کے بارے میں حضرت براء بن عازبؓ سے بھی حدیث مروی ہے۔ حضرت عبداللہ بن مسعودؓ سے منقول یہ حدیث حسن ہے، اور بہت سارے اہل علم صحابہؓ و تابعینؓ صرف تکبیر تحریمہ کے وقت رفع یدین کے قائل ہیں اور یہی بات (امام حدیث و فقہ) سفیان ثوریؒ اور اہل کوفہ کہتے ہیں۔ (ترمذی، ص ۵۹)

یہ حدیث صحیح ہے (محلی بن خزم، ج ۲، ص ۳۵۸) اس کے سب راوی مسلم شریف کے راوی ہیں (الجوہر النقی، ج ۱، ص ۱۳۷)

نوٹ: یہ حدیث "ابو داؤد، ج ۱، ص ۱۰۹" - "نسائی، ص ۱۵۸، ۱۶۱" - "مُصَنَّف ابن ابی شیبہ، ج ۱، ص ۲۶۷" - "مشکوٰۃ، ص ۷۷" - "مسند امام احمد، ج ۵، ص ۲۵۱" - "بیہقی، ج ۲، ص ۷۸" - "سنن دار قطنی، ج ۲، ص ۲۹۶" - "محلی ابن خزم ج ۳ ص ۲۳۵" - "شرح السنۃ بغوی ج ۳ ص ۲۴" - "شرح معانی الآثار، ج ۱، ص ۱۶۲" - میں بھی ہے۔



دلیل نمبر ۲: قَالَ أَبُو حَنِيفَةَ حَدَّثَنَا حَمَّادٌ عَنْ إِبْرَاهِيمَ عَنْ عَلْقَمَةَ وَالْأَسْوَدِ عَنِ ابْنِ مَسْعُودٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ لَا يَرْفَعُ يَدَيْهِ إِلَّا عِنْدَ افْتِتَاحِ الصَّلَاةِ وَلَا يَعُودُ لِشَيْءٍ مِّنْ ذَلِكَ.

(مسند امام اعظم ص ۵۰ ج ۱ میر محمد کتب خانہ)

ترجمہ: حضرت عبداللہ بن مسعودؓ روایت کرتے ہیں کہ رسول اللہ ﷺ نماز شروع کرتے وقت ہاتھ اٹھاتے تھے پھر دوبارہ کہیں ہاتھ نہ اٹھاتے تھے۔

دلیل نمبر ۳: عَنْ عَبْدِ اللَّهِ عَنِ النَّبِيِّ ﷺ أَنَّهُ كَانَ يَرْفَعُ يَدَيْهِ فِي أَوَّلِ تَكْبِيرَةٍ ثُمَّ لَا يَعُودُ.

(طحاوی ص ۱۲۶ ج ۱، وسندہ قوی)

ترجمہ: حضرت عبداللہ بن مسعودؓ روایت کرتے ہیں کہ نبی پاک ﷺ تکبیر تحریمہ میں ہاتھوں کو اٹھاتے تھے پھر دوبارہ نہیں اٹھاتے تھے۔

دلیل نمبر ۴: عَنْ بَرَاءِ بْنِ عَازِبٍ أَنَّ النَّبِيَّ ﷺ كَانَ إِذَا افْتَتَحَ الصَّلَاةَ رَفَعَ يَدَيْهِ ثُمَّ لَا يَرْفَعُهُمَا حَتَّى يَفْرُغَ.

(مصنف ابن ابی شیبہ ص ۲۶۷ ج ۱)

ترجمہ: حضرت براء بن عازبؓ روایت کرتے ہیں کہ نبی ﷺ صرف پہلی تکبیر کے وقت ہاتھ اٹھاتے تھے پھر نماز سے فارغ ہونے تک کسی جگہ رفع یدین نہ کرتے تھے۔



نوٹ: جب کسی مسئلہ میں نبی اکرم ﷺ کی احادیث باہم متعارض ہوں، مثال کے طور پر رکوع میں جاتے اور اٹھتے وقت رفع یدین نہ کرنا بھی ثابت ہے اور کرنا بھی ثابت ہے تو اس وقت کیا کرنا چاہیے؟ اس کے بارے میں امام ابو داؤد لکھتے ہیں:

إِذَا تَنَازَعَ الْخَبْرَانِ عَنِ النَّبِيِّ انْظُرْ إِلَى عَمَلِ أَصْحَابِهِ بَعْدَهُ. (ابو داؤد)

ترجمہ: جب کسی مسئلہ میں رسول خدا کی احادیث باہم متعارض ہوں تو اس وقت حضرات صحابہ کے اس عمل کو دیکھا جائے گا جسے انہوں نے آپ کے بعد کیا ہے۔

اثر صدیق اکبرؓ:

دلیل نمبر ۵: عَنْ عَبْدِ اللَّهِ بْنِ مَسْعُودٍ قَالَ صَلَّيْتُ خَلْفَ النَّبِيِّ ﷺ وَ أَبِي بَكْرٍ وَ عُمَرَ فَلَمْ يَرْفَعُوا أَيْدِيَهُمْ إِلَّا عِنْدَ افْتِتَاحِ الصَّلَاةِ وَقَالَ إِسْحَاقُ وَ بِهِ نَأْخُذُ فِي الصَّلَاةِ كُلَّهَا.

(درقطنی ص ۲۹۵ ج ۱، الجوهر النقی ص ۷۹ ج ۱، وقال الحافظ المارذینی اسنادہ جید)

ترجمہ: حضرت ابن مسعودؓ نے فرمایا کہ میں نے حضور ﷺ کے پیچھے اور حضرت ابو بکرؓ و عمرؓ کے پیچھے نماز پڑھی ہے اُن میں سے کسی نے اپنے ہاتھوں کو تکبیر



تحریمہ کے علاوہ کسی اور تکبیر میں نہیں اٹھایا۔ محدث اسحاق کہتے ہیں کہ ہمارا سب نمازوں میں اسی پر عمل ہے۔

اثر حضرت عمر فاروقؓ:

دلیل نمبر ۶: عن الاسود قال صليت مع عمر فلم يرفع يديه في شيء من صلاته الا حين افتتح الصلاة قال عبد الملك و رأيت الشعبي و ابراهيم و أبا اسحاق لا يرفعون أيديهم الا حين يفتحون الصلوة.

(مصنف ابن ابی شیبہ ص ۲۶۸ ج ۱ . وقال الحافظ ابن حجر: رجاله ثقات. الدراية ص ۸۵)

ترجمہ: مشہور تابعی حضرت اسود بیان کرتے ہیں کہ میں نے حضرت عمر فاروقؓ کے ساتھ نماز پڑھی، انہوں نے اپنے ہاتھوں کو صرف نماز کو شروع کرتے وقت اٹھایا۔ سند کے ایک راوی عبد الملك کہتے ہیں کہ میں نے امام شعبي، امام ابراہیم نخعی اور ابو اسحاق کو دیکھا یہ ائمہ حدیث صرف تکبیر تحریمہ کے وقت ہاتھ اٹھاتے تھے۔

اثر حضرت علیؓ:

دلیل نمبر ۷: عَنْ عَاصِمِ بْنِ كُلَيْبٍ عَنْ أَبِيهِ قَالَ رَأَيْتُ عَلِيَّ بْنَ أَبِي طَالِبٍ رَفَعَ يَدَيْهِ فِي التَّكْبِيرَةِ الْأُولَى مِنَ الصَّلَاةِ الْمَكْتُوبَةِ وَلَمْ يَرْفَعْهُمَا فِيمَا سِوَى ذَلِكَ.

(مصنف ابن ابی شیبہ ص ۲۶۷ ج ۱ ، موطأ امام



محمد ص ۹۲، وقال الحافظ الزيلعي وهو أثر صحيح. نصب الراية ص ۲۰۶ ج ۱، وقال الحافظ ابن حجر رجاله ثقات. الدراية ص ۸۵)

ترجمہ: (حضرت علیؓ کے شاگرد) کلب کا بیان ہے کہ حضرت علی رضی اللہ عنہ تکبیر تحریمہ کے وقت رفع یدین کرتے تھے اس کے بعد پھر نہیں کرتے تھے۔

اثر حضرت عبداللہ بن عمر رضی اللہ عنہما:

دلیل نمبر ۸: عن مجاهد قال ما رأيت ابن عمر يرفع يديه الا في أول ما يفتح.

(مصنف ابن ابی شیبہ ص ۲۶۸ ج ۱ و رجال اسنادہ رجال البخاری)

ترجمہ: امام مجاہد بیان کرتے ہیں کہ میں نے نہیں دیکھا حضرت عبداللہ بن عمرؓ کو رفع یدین کرتے ہوئے سوائے ابتدائے نماز کے۔

اثر حضرت عبداللہ بن مسعودؓ:

دلیل نمبر ۹: عن ابن مسعودؓ انه كان يرفع يديه اذا افتتح الصلوة. (موطأ امام محمد ص ۹۴)

ترجمہ: حضرت عبداللہ بن مسعودؓ صرف نماز شروع کرتے وقت ہاتھ اٹھاتے تھے۔

اثر حضرت ابو ہریرہؓ:

دلیل نمبر ۱۰: إِنَّ ابَا هُرَيْرَةَ كَانَ يَصْلِي بِهِمْ فَكَبَرِ



کلما خفض و رفع وقال ابو جعفر و کان یرفع یدیه  
حین یکبر و یفتح الصلاة. (موطأ امام محمد ص ۹۰)

ترجمہ: حضرت ابو ہریرہؓ نماز پڑھاتے تھے تو ہر جھکنے اور اٹھنے کے وقت تکبیر کہتے تھے، ابو جعفر نے مزید یہ وضاحت کی کہ نماز شروع کرتے وقت جب تکبیر (تحریمہ) کہتے تو ہاتھوں کو اٹھاتے تھے۔

حضرت عبداللہ بن مسعودؓ اور حضرت علیؓ کے شاگرد:

دلیل نمبر ۱: عن ابی اسحاق قال: کان اصحاب  
عبداللہ و اصحاب علی لا یرفعون ایدیہم الا فی  
افتتاح الصلاة قال و کیع ثم لا یعودون.

(مصلف ابن ابی شیبہ ص ۲۶۷ ج ۱، الجوہر النقی ص ۷۹ ج ۲، وسندہ صحیح  
علی شرط الشیخین)

ترجمہ: ابواسحاق سے مروی ہے کہ حضرت عبداللہ بن مسعودؓ کے شاگرد اور  
حضرت علیؓ کے شاگرد صرف تکبیر تحریمہ کے وقت رفع یدین کرتے  
تھے۔

نوٹ: اس مسئلہ میں حضرات صحابہ اور ان کے بعد فقہاء و محدثین کا طریقہ عمل  
مختلف رہا ہے لیکن خلفائے راشدین رضی اللہ عنہم اجمعین سے تکبیر تحریمہ کے  
علاوہ رفع یدین ثابت نہیں ہے، اس لیے اس کے رائج ہونے میں کیا کلام ہو سکتا  
ہے۔



## 7: وتر تین رکعت ایک ساتھ

احناف تین رکعات وتر پڑھتے ہیں جبکہ غیر مقلدین حضرات ایک رکعت وتر کے قائل ہیں۔ ہمارے دلائل اس بارے میں بھی بہت زیادہ ہیں، جن میں سے کچھ لکھ رہا۔

دلیل نمبر ۱: حضرت عائشہ صدیقہ رضی اللہ عنہ کی ایک طویل حدیث جس میں حضور ﷺ کی تہجد کی نماز کا ذکر ہے اس کے آخر میں یہ الفاظ ہیں ثُمَّ يُصَلِّي ثَلَاثًا (بخاری ص ۱۵۴ ج ۱، مسلم ص ۲۵۴ ج ۱)

ترجمہ: پھر آپ اتین رکعات (وتر) پڑھتے تھے۔

دلیل نمبر ۲: عَنْ عَبْدِ الْعَزِيزِ بْنِ جَرِيحٍ قَالَ سَأَلْتُ عَائِشَةَ بِأَيِّ شَيْءٍ كَانَ يُؤْتِرُ رَسُولُ اللَّهِ ﷺ قَالَتْ كَانَ يَقْرَأُ فِي الْأُولَى بِسَبْحِ اسْمِ رَبِّكَ الْأَعْلَى وَفِي الثَّانِيَةِ بِقُلْ يَا أَيُّهَا الْكَافِرُونَ وَفِي الثَّالِثَةِ بِقُلْ هُوَ اللَّهُ أَحَدٌ وَالْمُعَوِّذَتَيْنِ. (ترمذی ص ۱۰۶ ج ۱)

ترجمہ: حضرت عبدالعزیز بن جریج سے روایت ہے کہ میں نے حضرت عائشہ رضی اللہ عنہا سے پوچھا کہ رسول اللہ ﷺ وتر میں کیا پڑھتے تھے تو عائشہ نے فرمایا کہ پہلی رکعت میں سُبْحِ اسْمِ رَبِّكَ الْأَعْلَى پڑھتے تھے اور دوسری میں قُلْ يَا أَيُّهَا الْكَافِرُونَ پڑھتے تھے اور تیسری میں قُلْ هُوَ اللَّهُ أَحَدٌ، قُلْ اعُوذُ بِرَبِّ الْفَلَقِ اور قُلْ اعُوذُ بِرَبِّ النَّاسِ پڑھتے تھے۔



دلیل نمبر ۳: عَنْ سَعْدِ بْنِ هِشَامٍ أَنَّ عَائِشَةَ حَدَّثَتْهُ أَنَّ رَسُولَ اللَّهِ ﷺ كَانَ لَا يُسَلِّمُ فِي رَكْعَتَي الْوُتْرِ.

(نسائی ص ۲۲۸ ج ۱، مصنف ابن ابی شیبہ ص ۹۵ ج ۲، مستدرک حاکم ص ۳۰۵ ج ۱)

ترجمہ: حضرت سعد بن ہشام سے روایت ہے کہ ان کو حضرت عائشہ رضی اللہ عنہا نے بیان کیا کہ بے شک رسول اللہ ﷺ وتر کی دو رکعتوں پر سلام نہیں پھرتے تھے۔

دلیل نمبر ۴: عَنْ أَبِي بِنِ كَعْبٍ أَنَّ رَسُولَ اللَّهِ ﷺ كَانَ يُوتِرُ بِثَلَاثِ رَكَعَاتٍ. (نسائی ص ۲۲۸ ج ۱)

ترجمہ: حضرت ابی بن کعبؓ سے روایت ہے کہ رسول اللہ ﷺ وتر تین رکعات پڑھتے تھے۔

دلیل نمبر ۵: حضرت عبداللہ بن عباسؓ سے روایت ہے جس کے آخر میں یہ الفاظ ہیں۔

ثُمَّ أَوْتَرَ (رَسُولُ اللَّهِ ﷺ) بِثَلَاثٍ.

(مسلم ص ۲۶۱ ج ۱)

ترجمہ: پھر (رسول اللہ ﷺ) تین رکعات وتر پڑھتے تھے۔

دلیل نمبر ۶: عَنْ ابْنِ عَبَّاسٍ قَالَ كَانَ رَسُولُ اللَّهِ ﷺ يَقْرَأُ فِي الْوُتْرِ بِسَبِّحِ اسْمَ رَبِّكَ الْأَعْلَى وَ قُلْ يَا أَيُّهَا



الْكَافِرُونَ وَقُلْ هُوَ اللَّهُ أَحَدٌ فِي رَكْعَةٍ رَكْعَةٍ.

(ترمذی ص ۱۰۶ ج ۱)

ترجمہ: حضرت ابن عباسؓ سے روایت ہے کہ رسول اللہ ﷺ وتر کی پہلی رکعت میں سورۃ الاعلیٰ دوسری رکعت میں سورۃ الکافرون اور تیسری رکعت میں سورۃ الاخلاص پڑھتے تھے۔

دلیل نمبر ۷: عَنْ ابْنِ عَبَّاسٍ قَالَ كَانَ رَسُولُ اللَّهِ ﷺ يُوتِرُ بِثَلَاثٍ. (نسائی ص ۲۴۹ ج ۱)

ترجمہ: حضرت ابن عباسؓ سے روایت ہے کہ رسول اللہ ﷺ وتر تین رکعات پڑھتے تھے۔

دلیل نمبر ۸: عَنْ ابْنِ عَبَّاسٍ قَالَ كَانَ رَسُولُ اللَّهِ ﷺ يُصَلِّي مِنَ اللَّيْلِ ثَمَانِ رَكَعَاتٍ وَيُوتِرُ بِثَلَاثٍ.

(نسائی ص ۲۴۹ ج ۱)

ترجمہ: حضرت ابن عباسؓ سے روایت ہے کہ رسول اللہ ﷺ رات کو آٹھ رکعات (تہجد) پڑھتے تھے اور وتر تین رکعات پڑھتے تھے۔

دلیل نمبر ۹: عَنْ عَلِيٍّ قَالَ كَانَ رَسُولُ اللَّهِ ﷺ يُوتِرُ بِثَلَاثٍ. (ترمذی ص ۱۰۶ ج ۱)

ترجمہ: حضرت علی رضی اللہ عنہ سے روایت ہے کہ رسول اللہ ﷺ تین رکعات وتر پڑھتے تھے۔



دلیل نمبر ۱۰ : قَالَ الْقَاسِمُ وَ رَأَيْنَا أَنَا سَا مُنْذُ أَدْرَكْنَا

يُوتِرُونَ بِثَلَاثٍ. (بخاری ص ۱۳۵ ج ۱)

ترجمہ: حضرت ابو بکر صدیقؓ کے پوتے حضرت قاسم بن محمد فرماتے ہیں کہ جب سے ہم نے ہوش سنبھالا اس وقت سے ہم لوگوں کو دیکھ رہے ہیں کہ وہ تین رکعات وتر پڑھتے ہیں۔

دلیل نمبر ۱۱ : عَنْ ابْنِ عَبَّاسٍ أَنَّهُ كَانَ يُوتِرُ بِثَلَاثٍ.

(نسائی ص ۱۹۴ ج ۲)

ترجمہ: حضرت ابن عباسؓ وتر تین رکعات پڑھتے تھے۔

دلیل نمبر ۱۲ : عَنْ عُمَرَ بْنِ الْخَطَّابِ أَنَّهُ أَوْتَرَ بِثَلَاثِ رَكَعَاتٍ لَمْ يَفْصِلْ بَيْنَهُنَّ بِسَلَامٍ.

(مصنف ابن ابی شیبہ ص ۱۹۴ ج ۲)

ترجمہ: حضرت عمر بن خطابؓ سے روایت ہے کہ وہ وتر تین رکعات پڑھا کرتے تھے بیچ میں سلام نہیں پھیرتے تھے۔

دلیل نمبر ۱۳ : عَنْ أَنَسٍ أَنَّهُ أَوْتَرَ بِثَلَاثٍ لَمْ يُسَلِّمِ إِلَّا

فِي آخِرِهِنَّ. (مصنف ابن ابی شیبہ ص ۱۹۴ ج ۲)

ترجمہ: حضرت انسؓ سے روایت ہے کہ وہ تین وتر پڑھتے تھے سلام آخر میں پھیرتے تھے۔

دلیل نمبر ۱۴ : عَنْ عُثْمَانَ بْنِ غِيَاثٍ قَالَ سَمِعْتُ جَابِرَ



بْنِ زَيْدٍ يَقُولُ الْوُتْرُ ثَلَاثٌ. (مصنّف ابن ابی شیبہ ص ۹۴ ج ۲)

ترجمہ: عثمان بن غیاث سے روایت ہے کہ میں نے حضرت جابر بن عبد اللہ کو یہ کہتا سنا کہ وتر تین (رکعات) ہیں۔

دلیل نمبر ۱۵: عَنْ سَعِيدِ بْنِ جُبَيْرٍ أَنَّهُ كَانَ يُوتِرُ بِثَلَاثٍ. (مصنّف ابن ابی شیبہ ص ۹۴ ج ۲)

ترجمہ: حضرت سعید بن جبیر سے روایت ہے کہ وہ وتر تین پڑھتے تھے۔

دلیل نمبر ۱۶: عَنْ أَبِي إِسْحَاقٍ قَالَ كَانَ أَصْحَابُ عَلِيٍّ وَأَصْحَابُ عَبْدِ اللَّهِ لَا يُسَلِّمُونَ فِي رَكْعَتَي الْوُتْرِ.

(مصنّف ابن ابی شیبہ ص ۹۵ ج ۲)

ترجمہ: حضرت ابواسحاق سے روایت ہے کہ حضرت علیؑ اور حضرت عبد اللہ بن مسعودؓ کے شاگرد وتر کی دو رکعتوں پر سلام نہیں پھیرتے تھے (بلکہ تیسری رکعت کے بعد سلام پھیرتے تھے)۔

دلیل نمبر ۱۷: عَنْ الْحَسَنِ قَالَ: أَجْمَعَ الْمُسْلِمُونَ عَلَى أَنَّ الْوُتْرَ ثَلَاثٌ لَا يُسَلِّمُ إِلَّا فِي آخِرِهِنَّ.

(مصنّف ابن ابی شیبہ ص ۹۴ ج ۲)

ترجمہ: حضرت حسن بصریؒ فرماتے ہیں کہ تمام مسلمانوں کا اس بات پر اجماع ہے کہ وتر تین ہیں اور سلام ان تین کے آخر میں ہے۔



## 8: دعاء قنوت وتر میں رکوع سے پہلے

احناف کے نزدیک دعاء قنوت وتر میں رکوع سے پہلے ہے جبکہ غیر مقلدین رکوع کے بعد پڑھتے ہیں۔ ہمارے دلائل ملاحظہ فرمائیں۔

دلیل نمبر ۱: عَنْ أَبِي بِنِ كَعْبٍ أَنَّ رَسُولَ اللَّهِ ﷺ كَانَ يُوترُ بِثَلَاثِ رَكَعَاتٍ... وَيَقْنُتُ قَبْلَ الرُّكُوعِ.

(نسائی ص ۲۲۸ ج ۱)

ترجمہ: حضرت ابی بن کعب رضی اللہ عنہ سے روایت ہے کہ رسول اللہ ﷺ تین رکعات وتر پڑھتے تھے اور قنوت رکوع سے پہلے پڑھتے تھے۔

دلیل نمبر ۲: عَنْ عَبْدِ اللَّهِ أَنَّ النَّبِيَّ ﷺ كَانَ يَقْنُتُ فِي الْوُتْرِ قَبْلَ الرُّكُوعِ. (مصنف ابن ابی شیبہ ج ۲ ص ۲۰۱)

ترجمہ: حضرت عبداللہ بن مسعود رضی اللہ عنہ سے روایت ہے کہ نبی ﷺ وتر میں رکوع سے پہلے دعائے قنوت پڑھتے تھے۔

دلیل نمبر ۳: أَنَّ ابْنَ عُمَرَ قَنَتَ فِي الْوُتْرِ قَبْلَ الرُّكُوعِ.

(مصنف ابن ابی شیبہ ج ۲ ص ۲۰۱)

ترجمہ: حضرت عبداللہ بن عمر رضی اللہ عنہما نے قنوت وتر میں رکوع سے پہلے

پڑھا۔

دلیل نمبر ۴: عَنْ سَعِيدِ بْنِ جُبَيْرٍ أَنَّهُ كَانَ يَقْنُتُ فِي

الْوُتْرِ قَبْلَ الرُّكُوعِ. (مصنف ابن ابی شیبہ ج ۲ ص ۲۰۲)



ترجمہ: حضرت سعید بن جبیر رضی اللہ عنہ سے روایت ہے کہ وہ دعائے قنوت وتر میں رکوع سے پہلے پڑھتے تھے۔

دلیل نمبر ۵: أَنَّ ابْنَ مَسْعُودٍ وَأَصْحَابَ النَّبِيِّ ﷺ كَانُوا يَقْنُتُونَ فِي الْوُتْرِ قَبْلَ الرُّكُوعِ.

(مصنف ابن ابی شیبہ ج ۲ ص ۲۰۲)

ترجمہ: حضرت عبداللہ بن مسعود رضی اللہ عنہ اور نبی اکرم ﷺ کے باقی صحابہ کرام وتر میں رکوع سے پہلے دعائے قنوت پڑھتے تھے۔

دلیل نمبر ۶: أَنَّ ابْنَ مَسْعُودٍ كَانَ يَقْنُتُ السَّنَةَ كُلَّهَا فِي الْوُتْرِ قَبْلَ الرُّكُوعِ. (کتاب الآثار ص ۵۵)

ترجمہ: حضرت ابن مسعود رضی اللہ عنہ پورا سال وتر میں رکوع سے پہلے قنوت پڑھتے تھے۔

دلیل نمبر ۷: عَنِ الْأَسْوَدِ عَنْ عَبْدِ اللَّهِ بْنِ مَسْعُودٍ أَنَّهُ كَانَ يَقْرَأُ فِي آخِرِ رَكْعَةٍ مِنَ الْوُتْرِ قُلْ هُوَ اللَّهُ أَحَدٌ ثُمَّ يَرْفَعُ يَدَيْهِ فَيَقْنُتُ قَبْلَ الرَّكْعَةِ. (جزء رفع الیدین)

ترجمہ: حضرت اسود سے روایت ہے کہ حضرت عبداللہ بن مسعود رضی اللہ عنہ وتر کی آخری رکعت میں قل هو اللہ احد پڑھتے تھے پھر رفع یدین کر کے قنوت پڑھتے تھے رکوع سے پہلے۔



## ۹: وتر میں کون سی قنوت پڑھی جائے؟

وتر میں جو دعائے قنوت حضور ﷺ سے ثابت ہے اور حضرات صحابہ کرام رضی اللہ عنہم کا جس کے پڑھنے پر عمل تھا وہ "اللَّهُمَّ اِنَّا نَسْتَغْفِرُكَ..." ہے۔

دلیل نمبر ۱: عَنْ أَبِي عَبْدِ الرَّحْمَنِ قَالَ عَلَّمَنَا ابْنُ مَسْعُودٍ اَنْ نَقْرَأَ فِي الْقُنُوتِ: اللَّهُمَّ اِنَّا نَسْتَغْفِرُكَ وَنَسْتَغْفِرُكَ... (مصنف ابن ابی شیبہ ص ۲۰۰ ج ۲)

ترجمہ: ابو عبد الرحمن سے روایت ہے کہ ہمیں ابن مسعود رضی اللہ عنہ نے سکھایا کہ ہم قنوت میں پڑھیں: اللَّهُمَّ اِنَّا نَسْتَغْفِرُكَ وَنَسْتَغْفِرُكَ... (آخر تک)

دلیل نمبر ۲: عَنْ اِبْرَاهِيمَ قَالَ قُلُ فِي قُنُوتِ الْوُتْرِ اللَّهُمَّ اِنَّا نَسْتَغْفِرُكَ وَنَسْتَغْفِرُكَ...

(مصنف ابن ابی شیبہ ص ۲۰۰ ج ۲)

ترجمہ: حضرت ابراہیم نخعی نے فرمایا کہ وتر کی قنوت میں یہ دعا پڑھ: اللَّهُمَّ اِنَّا نَسْتَغْفِرُكَ وَنَسْتَغْفِرُكَ... (آخر تک)

دلیل نمبر ۳: عَنْ أَبِي بِنِ كَعْبٍ أَنَّهُ كَانَ يَقُولُ: اللَّهُمَّ اِنَّا نَسْتَغْفِرُكَ وَنَسْتَغْفِرُكَ...

(مصنف عبد الرزاق ص ۱۱۲ ج ۳)

ترجمہ: حضرت ابی بن کعب رضی اللہ عنہ (وتر کی قنوت میں) یہ دعا پڑھتے تھے:



اَللّٰهُمَّ اِنَّا نَسْتَغِيْنُكَ وَنَسْتَغْفِرُكَ ... (آخر تک)

## 10: تراویح بیس رکعات

رمضان المبارک کی راتوں کو تراویح پڑھنا سنت مؤکدہ ہے، حضور ﷺ نے رمضان کی راتوں میں خود بھی خاص اہتمام کے ساتھ تراویح نماز پڑھی اور دوسروں کو بھی اس کی ترغیب دی اور رمضان کی تین راتیں ۲۳، ۲۵، ۲۷ حضور ﷺ نے باجماعت نماز تراویح پڑھائی، اور اس خوف سے کہ کہیں امت پر یہ فرض ہی نہ ہو جائے آپ ﷺ نے تراویح کی جماعت ترک کر دی۔ کسی صحیح حدیث سے یہ ثابت نہیں ہے کہ حضور ﷺ نے ان راتوں میں کتنی رکعتیں نماز تراویح پڑھیں یا پڑھائیں۔ آٹھ رکعات کی روایت بھی ہے اور بیس رکعات کی روایت بھی ہے مگر دونوں ضعیف ہیں، اسلئے یقین سے یہ بتانا نہایت مشکل ہے کہ آپ ﷺ نے رمضان میں کتنی رکعات تراویح پڑھیں یا پڑھائیں جیسا کہ خود غیر مقلدین کو اس بات کا اقرار ہے، چنانچہ مشہور غیر مقلد عالم نواب نور الحسن لکھتے ہیں کہ کسی مرفوع حدیث میں تراویح کا عدد معین نہیں آیا۔

(العرف الجادی ص ۸۴)

حضور ﷺ کے بعد حضرت ابوبکرؓ کی خلافت سوا دو سال تقریباً رہی مآپ کی خلافت میں اندرونی و بیرونی فتنوں نے اس قدر سراٹھایا کہ آپؐ کو ان سے فارغ ہو کر کسی اور طرف توجہ کرنے کا موقع نہیں مل سکا یہاں تک کہ آپ اللہ تعالیٰ کو پیارے ہو گئے۔

پھر حضرت عمرؓ کا دور خلافت آیا، آپؐ کی خلافت میں آپ کے حکم سے



تقریباً ۱۴ھ سے مسجد نبوی ﷺ میں تراویح ۲۰ رکعات باقاعدہ جماعت کے ساتھ شروع ہوئی، اُس کے اوپر تمام صحابہ کرامؓ کا اتفاق ہوا۔ خلفائے راشدین اور جمہور صحابہؓ جس حکم شرعی پر اتفاق کر لیں اس پر عمل کرنا بھی تمام مسلمانوں پر لازم ہے جو اس حدیث سے ثابت ہے۔

عَلَيْكُمْ بِسُنَّتِي وَ سُنَّةِ الْخُلَفَاءِ الرَّاشِدِينَ الْمَهْدِيِّينَ.

(ابن ماجہ ص ۵. مشکوٰۃ ص ۳۰)

ترجمہ: "تم پر میری سنت اور میرے بعد خلفائے راشدین جو ہدایت کیلئے مشعلِ راہ ہیں اُن کی سنت کو مضبوطی سے پکڑے رہنا لازم ہے۔"

جو اس کو تسلیم نہیں کریں گے وہ اہل سنت والجماعت سے خارج ہیں۔ پاک و ہند میں حنفی دیوبندی ہی اہل سنت والجماعت کے اصولوں کے زیادہ پابند ہیں، اسلئے انہیں کو اہل سنت کہنا زیادہ صحیح ہے۔ صحیح سندوں کے ساتھ یہ بات حدیث کی کتابوں میں موجود ہے کہ بیس رکعات تراویح کے اہتمام کا سلسلہ ۱۴ھ سے مسجد نبوی ﷺ میں حضرت عمرؓ کے زمانہ میں ان کے حکم سے شروع ہوا اور اُس کے اوپر تمام صحابہ کرامؓ کا اتفاق ہوا۔ کسی بھی ایک صحابی نے اس عمل پر نکیر نہیں کی۔ اسی کو اجماع صحابہؓ کہا جاتا ہے۔ چنانچہ حضرت عمرؓ کے بعد حضرت عثمانؓ کے پورے دور میں اور پھر حضرت علیؓ کے زمانہ میں اور پھر صحابہؓ کے پورے دور میں اور پھر تابعین اور تبع تابعین اور ائمہ مجتہدین کے زمانوں میں سلسلہ در سلسلہ ۱۲۸۴ھ تک مسلمان ہمیشہ بیس رکعات تراویح ہی پڑھتے رہے۔ آج بھی حرمین شریفین میں بیس رکعات تراویح ہی کا اہتمام کیا



جا رہا۔ ہندوستان میں سب سے پہلے ۱۲ صدیوں کے علماء و محدثین کے خلاف فتویٰ دینے اور ۲۰ رکعات تراویح کو خلاف سنت کہہ کر ۸ رکعات تراویح کو مسنون کہنے کی ہمت سب سے پہلے ۱۲۸۲ھ میں اکبر آباد شہر میں ایک غیر مقلد مولوی نے کی اور پنجاب میں سب سے پہلے مولوی محمد حسین بٹالوی گورداس پوری نے کی اور گورداس پور وہی علاقہ ہے جہاں سے مرزا غلام احمد قادیانی، مسٹر غلام احمد پرویز اور مودودی جیسے اسلام کے دشمن لوگ پیدا ہوئے۔

حضرت عمرؓ اور حضرت عثمانؓ اور حضرت علیؓ اور جمہور صحابہ سے بیس رکعات تراویح اور تین رکعات وتر پر اجماع کا ثبوت ہے۔ اس کیلئے کچھ روایات بطور نظیر پیش کرتے ہیں۔

دلیل نمبر ۱: امام ترمذیؒ فرماتے ہیں کہ:

وَأَكْثَرُ أَهْلِ الْعِلْمِ عَلَى مَا رَوَى عَنْ عُمَرَ وَ عَلِيٍّ وَ  
غَيْرِهِمَا مِنْ أَصْحَابِ النَّبِيِّ ﷺ عِشْرِينَ رَكْعَةً.

(ترمذی باب ما جاء فی قیام شہر رمضان)

ترجمہ: اکثر اہل علم بیس رکعات تراویح ہی کے قائل ہیں جیسا کہ حضرت عمرؓ اور حضرت علیؓ اور ان کے علاوہ نبی ﷺ کے صحابہ کرام رضی اللہ عنہم اجمعین سے مروی ہے۔

دلیل نمبر ۲: مَالِكٌ عَنْ يَزِيدَ بْنِ رُوْمَانَ أَنَّهُ قَالَ كَانَ  
النَّاسُ يَقُومُونَ فِي زَمَانِ عُمَرَ بْنِ الْخَطَّابِ فِي رَمَضَانَ  
بِثَلَاثٍ وَ عِشْرِينَ رَكْعَةً. (موطأ امام مالک ص ۹۸)



ترجمہ: حضرت امام مالکؒ یزید ابن رومانؓ سے نقل فرماتے ہیں کہ وہ فرماتے ہیں کہ حضرت عمرؓ کے زمانہ میں رمضان المبارک میں بیس رکعات تراویح اور تین رکعات وتر کا اہتمام لوگ کرتے تھے۔

دلیل نمبر ۳: عَنْ يَحْيَى بْنِ سَعِيدٍ أَنَّ عُمَرَ بْنَ الْخَطَّابِؓ أَمَرَ رَجُلًا يُصَلِّي بِهِمْ عِشْرِينَ رَكْعَةً.

(مصنف ابن ابی شیبہ ص ۲۸۵ ج ۲)

ترجمہ: حضرت یحییٰ بن سعیدؓ فرماتے ہیں کہ حضرت عمرؓ نے ایک آدمی کو مکلف بنا رکھا تھا کہ وہ لوگوں کو بیس رکعات تراویح پڑھا دیا کرے۔

دلیل نمبر ۴: عَنْ أَبِي الْحَسَنِ أَنَّ عَلِيًّا أَمَرَ رَجُلًا يُصَلِّي بِهِمْ فِي رَمَضَانَ عِشْرِينَ رَكْعَةً.

(مصنف ابن ابی شیبہ ص ۲۸۵ ج ۲)

ترجمہ: حضرت علیؓ نے ایک آدمی کو حکم فرمایا کہ وہ لوگوں کو رمضان میں بیس رکعات تراویح پڑھا دیا کرے۔

دلیل نمبر ۵: عَنْ حَسَنِ عَبْدِ الْعَزِيزِ بْنِ رَفِيعٍ قَالَ كَانَ أَبِيُّ بْنُ كَعْبٍؓ يُصَلِّي بِالنَّاسِ فِي رَمَضَانَ بِالْمَدِينَةِ عِشْرِينَ رَكْعَةً وَيُوتِرُ بِثَلَاثٍ.

(مصنف ابن ابی شیبہ ص ۲۸۵ ج ۲)

ترجمہ: عبدالعزیز بن رفیعؓ فرماتے ہیں کہ حضرت ابی بن کعبؓ مدینہ المنورہ



میں رمضان کے اندر بیس رکعات تراویح اور تین رکعات وتر لوگوں کو پڑھا دیا کرتے تھے۔

دلیل نمبر ۶: عَنْ الْحَارِثِ أَنَّهُ كَانَ يَوْمُ النَّاسِ فِي رَمَضَانَ بِاللَّيْلِ بَعِشْرِينَ رَكْعَةً وَيُوتِرُ بِثَلَاثٍ وَيَقْنُتُ قَبْلَ الرُّكُوعِ. (مصنف ابن ابی شیبہ ص ۲۸۵ ج ۲)

ترجمہ: حضرت حارث رمضان کی راتوں میں بیس رکعات تراویح میں لوگوں کی امامت کرتے تھے اور تین رکعات وتر پڑھتے تھے اور قنوت رکوع سے پہلے پڑھتے تھے۔

دلیل نمبر ۷: عَنْ سَعِيدِ بْنِ عُبَيْدٍ أَنَّ عَلِيَّ بْنَ رَبِيعَةَ كَانَ يُصَلِّي بِهِمْ فِي رَمَضَانَ خَمْسَ تَرَوِيحَاتٍ وَيُوتِرُ بِثَلَاثٍ. (مصنف ابن ابی شیبہ ص ۳۹۳ ج ۲)

ترجمہ: حضرت سعید بن عبید فرماتے ہیں کہ حضرت علی بن ربیعہ رمضان کے اندر لوگوں کو پانچ ترویحات (یعنی بیس رکعات تراویح) اور تین رکعات وتر پڑھایا کرتے تھے۔ (نوٹ: ایک ترویجہ چار رکعات تراویح کو کہا جاتا ہے۔)

دلیل نمبر ۸: عَنْ السَّائِبِ بْنِ يَزِيدَ قَالَ كَانُوا يَقُومُونَ عَلَى عَهْدِ عُمَرَ بْنِ الْخَطَّابِ فِي شَهْرِ رَمَضَانَ بَعِشْرِينَ رَكْعَةً. (السنن الكبرى للبيهقي ص ۴۹۶ ج ۲)



ترجمہ: حضرت سائب بن یزیدؓ سے مروی ہے وہ فرماتے ہیں کہ حضرت عمرؓ کے دور خلافت میں رمضان کے اندر بیس رکعات تراویح کا اہتمام تمام صحابہ کرتے تھے اور سو سو آیت والی سورتیں پڑھا کرتے تھے اور حضرت عثمانؓ کے عہد خلافت میں شدت قیام اور طول قیام کی وجہ سے لوگ اپنی لائٹھیوں کو سہارا بھی بنا لیا کرتے تھے۔

دلیل نمبر ۹: عَنِ السَّائِبِ بْنِ يَزِيدَ قَالَ ... وَكَانَ الْقِيَامُ عَلَى عَهْدِ عُمَرَ ثَلَاثَةً وَعِشْرِينَ رَكْعَةً.

(مصنف عبدالرزاق ص ۲۶۲ ج ۴ حدیث نمبر ۷۷۳۳)

ترجمہ: حضرت سائب بن یزیدؓ نے فرمایا کہ: حضرت عمرؓ کے دور میں تراویح (اور وتر) تینیس رکعات ہوتی تھیں۔ (بیس رکعات تراویح اور تین رکعات وتر)

دلیل نمبر ۱۰: عَنْ أَبِي عَبْدِ الرَّحْمَنِ السَّلْمِيِّ عَنْ عَلِيٍّ قَالَ دَعَا الْقُرَاءَ فِي رَمَضَانَ فَأَمَرَ مِنْهُمْ رَجُلًا يُصَلِّيُ بِالنَّاسِ عِشْرِينَ رَكْعَةً قَالَ وَكَانَ عَلِيٌّ يُؤْتِرُ بِهِمْ.

(السنن الكبرى للبيهقي ص ۲۹۶ ج ۲)

ترجمہ: حضرت علیؓ رمضان کے اندر قاریوں کو بلاتے تھے پھر ان میں سے ایک کو بیس رکعات تراویح کیلئے لوگوں کی امامت کا حکم فرماتے اور حضرت علیؓ لوگوں کو وتر پڑھایا کرتے تھے۔



دلیل نمبر ۱۱: ملا علی قاری رحمہ اللہ فرماتے ہیں کہ:

أَجْمَعَ الصَّحَابَةُ عَلَى أَنَّ التَّرَاوِيحَ عِشْرُونَ رَكْعَةً.

(مرقاۃ ج ۳ ص ۱۹۴)

ترجمہ: صحابہ کرام رضی اللہ عنہم اجمعین کا بیس رکعات تراویح پر اجماع ہوا ہے۔

بیس رکعات تراویح کے بارے میں خلفائے راشدینؓ اور جمہور صحابہ کرامؓ کا اجماعی عمل آپ کے سامنے آچکا ہے۔ حضرت عمرؓ کے بعد صحابہ کرامؓ اور سلف صالحین میں سے کسی سے بھی یہ ثابت نہیں کہ انہوں نے آٹھ رکعات تراویح یا جماعت مسجد میں ادا کی ہوں۔ جو لوگ بیس رکعات تراویح کے خلاف آواز اٹھا رہے وہ سلف صالحین کے خلاف آواز اٹھا رہے۔

### ﴿آٹھ رکعات تراویح کے دلائل کا جائزہ﴾

آٹھ رکعات تراویح پر غیر مقلدین کے پاس صرف اور صرف تین دلیلیں ہیں، ان تین دلیلوں کا حال یہ ہے کہ ان تین میں سے ایک تو تراویح کے بارے میں ہے ہی نہیں اور باقی دو ضعیف ہیں۔

غیر مقلدین کی پہلی دلیل: حضرت عائشہ صدیقہؓ سے روایت ہے۔

مَا كَانَ رَسُولُ اللَّهِ ﷺ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشَرَ رَكْعَةً يُصَلِّي أَرْبَعًا فَلَا تَسْأَلُ عَنْ



حُسْنِهِنَّ وَ طُولِهِنَّ ثُمَّ يُصَلِّيْ اَرْبَعًا فَلَا تَسْأَلُ عَنْ  
حُسْنِهِنَّ وَ طُولِهِنَّ ثُمَّ يُصَلِّيْ ثَلَاثًا.

(بخاری ص ۱۵۴ ج ۱)

ترجمہ: حضور ﷺ نہیں زیادہ کرتے تھے رمضان اور غیر رمضان میں گیارہ رکعات پر، پہلے چار رکعات پڑھتے تھے مت پوچھو ان رکعات کے حسن اور طول کے بارے میں پھر چار رکعات پڑھتے تھے مت پوچھو ان رکعات کے حسن اور طول کے بارے میں پھر تین رکعات پڑھتے تھے۔

(بخاری)

جواب: اس حدیث میں تو صرف اتنا ہے کہ حضور ﷺ سارا سال گیارہ رکعات پڑھتے تھے اس میں تراویح کی صراحت تو نہیں ہے۔ اس حدیث میں تو تہجد کی نماز کے بارے میں ہے، گیارہ رکعات سے مراد آٹھ رکعات تہجد اور تین رکعات وتر۔ کیونکہ اس حدیث کو تمام محدثین (امام مسلم، امام ابو داؤد، امام نسائی، امام ترمذی، امام عبدالرزاق وغیرہ) تہجد کے باب میں لائے ہیں، اور اس حدیث میں اس نماز کا ذکر ہے جو پورا سال پڑھی جاتی ہے اور تراویح سارا سال نہیں پڑھی جاتی، اگر اس نماز سے تراویح مراد ہوتی تو غیر رمضان کے الفاظ نہ ہوتے، اس حدیث کے آخر میں ہے کہ تین رکعات وتر پڑھتے تھے جبکہ غیر مقلدین اہل حدیث کہلانے والے یا جماعت المسلمین کہلانے والے تو ایک رکعت وتر پڑھتے ہیں اگر اس حدیث کے پہلے حصہ سے تراویح مراد لیکر پہلے حصہ پر عمل کرتے ہیں تو پھر دوسرے حصہ پر عمل کیوں نہیں کرتے؟ اور تمام احادیث کی



کتابوں میں اس حدیث کو امام مالکؒ کی سند سے لایا گیا ہے جبکہ خود امام مالکؒ آٹھ رکعات تراویح کے قائل نہیں۔

غیر مقلدین کی دوسری اور تیسری دلیل کا جواب:

باقی دو دلیلیں خیر المصانیح کتاب سے ہیں اور وہ دونوں ضعیف ہیں، کیونکہ ان دونوں حدیثوں میں یعقوب قتی، حمید الرازی، تکی بن جاریہ ضعیف راوی ہیں۔

11: صبح کے فرضوں کے بعد طلوع شمس سے پہلے سنتیں نہ

پڑھنی چاہئیں

دلیل: عَنْ أَبِي هُرَيْرَةَ أَنَّ رَسُولَ اللَّهِ ﷺ نَهَى عَنِ الصَّلَاةِ بَعْدَ الصُّبْحِ حَتَّى تَطْلُعَ الشَّمْسُ وَ بَعْدَ الْعَصْرِ حَتَّى تَغْرُبَ الشَّمْسُ.

(بخاری ص ۸۲ ج ۱، مسلم ص ۷۵ ج ۱)

ترجمہ: رسول اللہ ﷺ نے صبح کی نماز کے بعد طلوع شمس تک اور عصر کی نماز کے بعد غروب شمس تک نماز پڑھنے سے منع فرمایا ہے۔

12: جنازہ میں سورہ فاتحہ

احناف کے نزدیک نماز جنازہ میں نہ تو سورہ فاتحہ ہے اور نہ ہی کوئی اور سورت۔ پہلی تکبیر کے بعد ثناء، دوسری تکبیر کے بعد درود شریف، تیسری تکبیر کے



بعد دعا برائے میت اور چوتھی تکبیر کے بعد سلام ہے۔ جبکہ غیر مقلدین نماز جنازہ میں سورہ فاتحہ پڑھنے کو فرض کہتے ہیں۔ ذیل میں چند احادیث ملاحظہ فرمائیں جس سے اس مسئلہ کی وضاحت ہو جاتی ہے کہ نماز جنازہ میں فاتحہ نہیں ہے۔  
دلیل نمبر ۱: حضرت ابوسعید مقبریؓ نے حضرت ابو ہریرہؓ سے پوچھا کہ آپ نماز جنازہ کیسے پڑھتے ہیں؟ تو حضرت ابو ہریرہؓ نے فرمایا۔۔۔

كَبَّرْتُ وَ حَمِدْتُ اللَّهَ وَ صَلَّيْتُ عَلَى نَبِيِّهِ ثُمَّ أَقُولُ  
اللَّهُمَّ...

(موطأ امام مالک ص ۲۰۹ باب ما يقول المصلى على الجنازة، مصنف

عبدالرزاق ص ۴۸۸ ج ۳)

ترجمہ: پہلے تکبیر کہتا ہوں، پھر اللہ کی ثناء بیان کرتا ہوں، پھر نبی ﷺ پر درود شریف پڑھتا ہوں پھر میت کیلئے دعا مانگتا ہوں۔

اس صحیح روایت سے واضح ہوا کہ حضرت ابو ہریرہؓ نے جو نماز جنازہ حضور ﷺ سے سیکھی اس میں نہ سورہ فاتحہ کی قرأت ہے نہ ہی کسی اور سورۃ کی، اگر سورہ فاتحہ فرض ہوتی تو حضرت ابو ہریرہؓ اس کو بھی ضرور ذکر کرتے۔

دلیل نمبر ۲: أَنَّ عَبْدَ اللَّهِ بْنَ عُمَرَ كَانَ لَا يَقْرَأُ فِي  
الصَّلَاةِ عَلَى الْجَنَازَةِ. (موطأ امام مالک ص ۲۰۹)

ترجمہ: حضرت عبداللہ بن عمرؓ نماز جنازہ میں قرأت (فاتحہ یا کوئی اور سورۃ) نہیں پڑھتے تھے۔

دلیل نمبر ۳: عَنْ نَافِعٍ أَنَّ ابْنَ عُمَرَ كَانَ لَا يَقْرَأُ فِي



الصَّلَاةِ عَلَى الْمَيِّتِ. (مصنّف ابن ابی شیبہ ص ۱۸۲ ج ۳)  
ترجمہ: حضرت نافعؓ فرماتے ہیں کہ حضرت عبداللہ بن عمرؓ جنازہ میں قرأت نہیں پڑھتے تھے۔

دلیل نمبر ۴: سالم بن عبداللہ بن عمر رضی اللہ عنہم فرماتے ہیں کہ:

لَا قِرَاءَةَ عَلَى الْجَنَازَةِ. (مصنّف ابن ابی شیبہ ص ۱۸۳ ج ۳)  
ترجمہ: نماز جنازہ میں کوئی قرأت نہیں ہے۔

دلیل نمبر ۵: عَنْ أَبِي الْمِنْهَالِ قَالَ سَأَلْتُ أَبَا الْعَالِيَةِ عَنِ الْقِرَاءَةِ فِي الصَّلَاةِ عَلَى الْجَنَازَةِ بِفَاتِحَةِ الْكِتَابِ فَقَالَ مَا كُنْتُ أَحْسِبُ أَنَّ فَاتِحَةَ الْكِتَابِ تُقْرَأُ إِلَّا فِي صَلَاةٍ فِيهَا رُكُوعٌ وَ سُجُودٌ. (مصنّف ابن ابی شیبہ ص ۱۸۲ ج ۳)

ترجمہ: حضرت ابوالمنہال کہتے ہیں کہ میں نے حضرت ابو العالیہ سے جنازہ نماز میں سورہ فاتحہ کی قرأت کے بارے میں پوچھا تو انہوں نے کہا کہ سورہ فاتحہ کی قرأت تو صرف رکوع اور سجدوں والی نماز میں کی جاتی ہے۔

دلیل نمبر ۶: حضرت ابو بردہؓ سے ایک آدمی نے پوچھا کہ (أَقْرَأُ عَلَى الْجَنَازَةِ بِفَاتِحَةِ الْكِتَابِ) کیا میں جنازہ پر سورہ فاتحہ کی قرأت کروں؟ (قَالَ لَا تَقْرَأُ) تو حضرت ابو بردہؓ نے کہا کہ نہ پڑھ۔

(مصنّف ابن ابی شیبہ ص ۱۸۳ ج ۳)



**دلیل نمبر ۷: عَنْ أَبِي هُرَيْرَةَ وَابْنِ عُمَرَ لَيْسَ فِيهَا قِرَاءَةٌ.**

(عمدة القاری شرح صحیح البخاری ص ۲۲۸ ج ۱۲ باب قراءۃ فاتحۃ الكتاب علی الجنازۃ)

ترجمہ: حضرت ابو ہریرہؓ اور حضرت ابن عمرؓ سے مروی ہے کہ جنازہ میں کوئی قراءۃ نہیں۔ (نہ سورہ فاتحہ اور نہ ہی کوئی اور سورت)

**دلیل نمبر ۸: قَالَ مَالِكٌ قِرَاءَةُ الْفَاتِحَةِ لَيْسَتْ مَعْمُولًا بِهَا فِي بَلَدِنَا فِي صَلَاةِ الْجَنَازَةِ.**

(عمدة القاری شرح صحیح البخاری ص ۲۲۸ ج ۱۲ باب قراءۃ فاتحۃ الكتاب علی الجنازۃ)

ترجمہ: امام مالکؒ نے فرمایا کہ ہمارے شہر (مدینہ منورہ) میں نماز جنازہ میں سورہ فاتحہ پڑھنے کا معمول کہیں بھی نہیں۔

**دلیل نمبر ۹: مکہ مکرمہ کے حضرت عطاء بن ابی رباحؓ جو ۱۰۰ اصحابہ کرام رضی اللہ عنہم اجمعین سے ملاقات کا شرف رکھتے ہیں اور بہت بڑے تابعی ہیں۔ آپ سے نماز جنازہ میں سورہ فاتحہ پڑھنے کے بارے میں پوچھا گیا تو آپ نے حیران ہو کر فرمایا (مَا سَمِعْنَا بِهَذَا) کہ ہم نے جنازہ میں فاتحہ پڑھنا کبھی سنا ہی نہیں۔**  
(مصنف ابن ابی شیبہ ص ۱۸۳ ج ۳)

### 13: مرد اور عورت کی نماز میں فرق

غیر مقلدین کا احناف سے ایک اختلاف یہ بھی ہے کہ وہ مردوں اور



عورت کی نماز میں فرق نہیں مانتے۔ احادیث مبارکہ کی روشنی میں مرد کی نماز کے پڑھنے کا طریقہ اور ہے اور عورت کی نماز پڑھنے کا طریقہ اور ہے۔ ویسے تو مرد اور عورت کی نماز میں کافی فرق ہے چند فرق درج ذیل ہیں۔

دلیل نمبر ۱: رسول اللہ ﷺ نے ارشاد فرمایا:

يَا وَائِلَ بْنَ حُجْرٍ إِذَا صَلَّيْتَ فَأَجْعَلْ يَدَيْكَ حِذَاءَ أُذُنِكَ وَالْمَرْأَةُ تَجْعَلْ يَدَيْهَا حِذَاءَ ثَدْيَيْهَا.

(معجم کبیر طبرانی ص ۲۰ ج ۲۲ حدیث نمبر ۲۸)

ترجمہ: اے وائل بن حجر جب تم نماز پڑھو تو اپنے دونوں ہاتھوں کو کانوں تک اٹھاؤ اور عورت اپنے دونوں ہاتھوں کو اپنی چھاتی کے برابر اٹھائے۔

دلیل نمبر ۲: عَنْ عَلِيٍّ قَالَ إِذَا سَجَدَ الْمَرْأَةُ فَلْتَحْتَفِرْ وَلْتَضُمَّ فِخْذَيْهَا.

(مصنف ابن ابی شیبہ ص ۳۰۲ ج ۱)

ترجمہ: حضرت علی رضی اللہ عنہ فرماتے ہیں کہ جب عورت سجدہ کرے تو خوب سمٹ کر کرے اور اپنی دونوں رانوں کو پیٹ سے ملائے رکھے۔

دلیل نمبر ۳: عَنْ يَزِيدِ بْنِ أَبِي حَبِيبٍ مُرْسَلًا أَنَّ رَسُولَ اللَّهِ ﷺ مَرَّ عَلَى امْرَأَتَيْنِ تُصَلِّيَانِ فَقَالَ إِذَا سَجَدْتُمَا فَضُمَّا بَعْضَ اللَّحْمِ إِلَى الْأَرْضِ فَإِنَّ الْمَرْأَةَ فِي ذَلِكَ لَيْسَتْ كَالرَّجُلِ.

(مراسیل ابی داؤد ص ۸)

ترجمہ: یزید بن ابی حبیب سے مرسل روایت ہے کہ رسول اللہ ﷺ دو عورتوں



کے پاس سے گزرے جو نماز پڑھ رہی تھیں آپ نے انہیں فرمایا جب تم دونوں سجدہ کرو تو اپنے جسم کا کچھ حصہ زمین سے ملا لیا کرو کیونکہ عورت (کا حکم سجدہ کی حالت میں) مرد کی طرح نہیں ہے۔

## 14: نابالغ کی امامت

دلیل نمبر ۱: عن الشعبي قال: لا يؤمُّ الغلامُ حتَّى يَحْتَلِمَ. (مصنّف ابن ابی شیبہ ص ۳۸۴ ج ۱)  
ترجمہ: حضرت شعبیؒ نے فرمایا: نابالغ جب تک بالغ نہ ہو جائے تب تک امامت نہ کرائے۔

دلیل نمبر ۲: عَنْ مُجَاهِدٍ قَالَ: لَا يَوْمُّ غُلَامٌ حَتَّى يَحْتَلِمَ. (مصنّف ابن ابی شیبہ ص ۳۸۴ ج ۱)  
ترجمہ: حضرت مجاہدؒ نے فرمایا: کوئی نابالغ جب تک بالغ نہ ہو جائے تب تک امامت نہ کرائے۔

## 16: ایک مجلس میں تین طلاقیں

"تین طلاق" چاہے ایک مجلس یا ایک لفظ میں دی جائیں یا متعدد اوقات میں وہ تین ہی واقع ہوتی ہیں، جمہور فقہاء اور ائمہ اربعہ امام ابوحنیفہؒ، امام مالکؒ، امام شافعیؒ اور امام احمد بن حنبلؒ کا مسلک یہی ہے۔ ابن القیم حنبلیؒ نے زاد المعاد ص ۵۴ ج ۴ میں، ابن رشد مالکیؒ نے بدایۃ المجتہد ص ۶۱ ج ۲ میں، نووی شافعیؒ



نے شرح مسلم ص ۸۷۷ ج ۱ میں، ابن الہمام حنفیؒ نے فتح القدیر ص ۲۵ ج ۳ میں، شوکانیؒ نے نیل الاوطار ص ۲۴۵ ج ۶ میں، اہل حدیث رہنما ثمس الحق نے عون المعبود ص ۲۲۹ ج ۲ میں یہی لکھا ہے کہ ائمہ اربعہ کے ہاں تین طلاق واقع ہوتی ہیں۔ پھر امام ابو حنیفہؒ اور امام مالکؒ کے ہاں مکروہ تحریمی ہے، امام شافعیؒ اور امام احمدؒ کے ہاں خلاف اولیٰ ہے۔ اس کے برخلاف شیعوں کا اور آخری دور کے علماء میں سے علامہ ابن تیمیہؒ کا مسلک یہ ہے کہ تین طلاقیں جو ایک ساتھ دی جائیں وہ صرف ایک طلاق رجعی کے حکم میں ہوتی ہیں۔ دورِ حاضر کے غیر مقلدین نے اس مسئلہ میں جمہور علمائے سلف کی رائے چھوڑ کر علامہ ابن تیمیہؒ کے مسلک کی شدت سے تقلید کر رکھی ہے اور عام مسلمانوں کو یہ باور کرانے میں مصروف ہیں کہ ایک مجلس یا ایک تلفظ میں دی گئی تین طلاقیں ایک ہی شمار ہوں گی۔ اس مسئلہ کو غیر مقلدین نے اپنے مزعومہ اسلام کے شعائر میں شامل کر لیا ہے۔ نادوم اور شرمسار طلاق دینے والوں کو دلا سہ دیا جاتا ہے اور انہیں اس پر آمادہ کیا جاتا ہے کہ وہ غیر مقلدوں کے فتویٰ پر عمل کر کے ایک مجلس یا ایک لفظ میں دی گئی تین طلاقوں کو ایک طلاق شمار کر کے اپنی بیوی سے رجوع کر کے اپنا ازدواجی تعلق برقرار رکھ سکتے ہیں (العیاذ باللہ)۔ حالانکہ ظاہر قرآن، احادیث صحیحہ، آثار صحابہ اور اقوال فقہاء و محدثین سے ثابت ہے کہ ایک مجلس یا ایک لفظ کی تین طلاقیں تین ہی شمار ہوتی ہیں۔ یہ مسئلہ بڑا نازک ہے، اس لیے کہ جب ایسی عورت سے رجعت کو حلال کہہ کر اس کو ساتھ رکھے گا جس کی حرمت پر تمام ائمہ عظام کا اتفاق



ہے اور جس کو حلالہ شرعیہ کے بغیر گھر میں رکھنا حرام کاری ہے تو پھر اس سے جو اولادیں پیدا ہوں گی ان کے بارے میں کیا حکم ہوگا۔ یہاں یہ بات بھی قابل ذکر ہے کہ سعودی عرب کی اعلیٰ ترین فقہی مجلس ھیئۃ کبار العلماء نے ۱۳۹۳ھ میں پوری بحث کے بعد بالاتفاق یہ فیصلہ کیا ہے کہ ایک وقت میں دی گئی تین طلاقیں تین ہی شمار ہوں گی۔ یہ پوری بحث اور مفصل تجویز مجلۃ البحوث الاسلامیہ جلد اول کے تیسرے شمارے ۱۳۹۷ھ میں ۱۵۰ صفحات میں شائع ہوئی ہے۔ یہ کتاب آپ انٹرنیٹ پر اس لنک پر بھی دیکھ سکتے ہیں

<http://www.darululoom-deoband.com/urdu/current/index.htm>

تعجب ہے کہ غیر مقلد حضرات جو ہر معاملہ میں حریمین کے علماء کا حوالہ دیتے ہیں اس مسئلہ میں علماء سعودی عرب کی رائے اور موقف کو بالکل نظر انداز کر دیتے ہیں۔ اب اس مسئلہ کے متعلق دلائل پیش کیے جا رہے ہیں۔

دلیل نمبر ۱: حضرت عویمر عجلانی رضی اللہ عنہ نے صحابہ کرام کے ایک بڑے مجمع میں نبی اکرم ﷺ کے سامنے اپنی بیوی سے لعان کیا تو اس بعد عرض کیا:

كَذَبْتُ عَلَيْهَا يَا رَسُولَ اللَّهِ إِنَّ أَمْسَكْتُهَا فَطَلَّقَهَا ثَلَاثًا  
قَبْلَ أَنْ يَأْمُرَهُ رَسُولُ اللَّهِ ﷺ

(بخاری باب من اجاز طلاق الثلاث ص ۹۱ ج ۲، مسلم ص ۲۸۹ ج ۱،

ابوداؤد ۳۰۵۵)

ترجمہ: اے اللہ کے رسول اگر میں اسے اپنے پاس رکھوں تو میں نے اس پر



جھوٹ باندھا اس کے بعد اسے تین طلاقیں دے دیں قبل اس کے کہ آنحضرت ﷺ انہیں حکم دیتے۔

دلیل نمبر ۲: امام نوویؒ نے بحوالہ امام جریر طبری لکھا ہے کہ یہ واقعہ سن ۹ھ کا ہے اور اس واقعہ سے متعلق ابو داؤد کی روایت میں تصریح ہے کہ آنحضرت ﷺ نے ان طلاقوں کو نافذ فرما دیا۔ روایت کے الفاظ یہ ہیں۔

فَطَلَّقَهَا ثَلَاثَ تَطْلِيقَاتٍ عِنْدَ رَسُولِ اللَّهِ ﷺ فَأَنْفَذَهُ رَسُولُ اللَّهِ ﷺ (ابو داؤد ص ۳۰۶ ج ۱)

ترجمہ: اس (عویمر عجلانی) نے آنحضرت ﷺ کی موجودگی میں تین طلاقیں دے دیں اور آنحضرت ﷺ نے انہیں نافذ فرما دیا۔

اس حدیث میں یہ تصریح کہ نبی اکرم ﷺ نے عویمر عجلانی کی ایک مجلس میں دی ہوئی تینوں طلاقوں کو نافذ فرما دیا اس کی روشن دلیل ہے کہ ایک مجلس میں دی گئی تین طلاقیں تین ہی شمار ہوں گی۔

دلیل نمبر ۳: حضرت محمود بن لبید رضی اللہ عنہ کی روایت میں ہے کہ:

أَخْبَرَ رَسُولُ اللَّهِ ﷺ عَنْ رَجُلٍ طَلَّقَ امْرَأَتَهُ ثَلَاثَ تَطْلِيقَاتٍ جَمِيعًا فَقَامَ غَضَبَانِ.

(لسانی ص ۹۹ ج ۲، مشکوٰۃ ص ۲۸۴)

ترجمہ: رسول اللہ ﷺ کو ایک آدمی کے بارے میں بتایا گیا کہ اس نے اپنی بیوی کو تین طلاقیں اکٹھی دی ہیں تو آپ ﷺ غصہ کی حالت میں کھڑے ہو گئے۔



اس حدیث سے معلوم ہوا کہ تین طلاق اکٹھی دینا ناپسندیدہ بات ہے جیسا کہ امام ابو حنیفہؒ و امام مالکؒ فرماتے ہیں۔ اس کے باوجود آپ ﷺ نے اسے کالعدم قرار نہیں دیا۔ ابن القیمؒ ابو بکر ابن العربیؒ کے حوالہ سے لکھتے ہیں کہ فَلَمْ يَرُدَّهُ النَّبِيُّ اَبْلُ امْضَاهُ۔ (تہذیب سنن ابی داؤد ص ۱۲۹ ج ۳) پس نبی ﷺ نے اس (اکٹھی تین طلاق) کو رد نہیں فرمایا بلکہ نافذ فرمایا۔

دلیل نمبر ۴: حضرت رکانہ رضی اللہ عنہ نے اپنی بیوی کو طلاق بتہ دی اور کہا میں نے ایک طلاق کا ارادہ کیا ہے۔ اس پر آپ ﷺ نے ان کو قسم دیکر پوچھا (وَاللّٰهِ مَا اَرَدْتُ اِلَّا وَاحِدَةً) کیا تو نے صرف ایک طلاق کا ارادہ کیا تھا؟ (فَقَالَ رُكَانَةُ وَاللّٰهِ مَا اَرَدْتُ اِلَّا وَاحِدَةً) حضرت رکانہ رضی اللہ عنہ نے کہا کہ اللہ کی قسم میں نے صرف ایک طلاق کا ارادہ کیا تھا (فَرَدَّهَا اِلَيْهِ رَسُوْلُ اللّٰهِ ﷺ) رسول اللہ ﷺ نے اس کو اپنی بیوی لوٹا دی۔

۔ (ابو داؤد ص ۳۰۰، مشکوٰۃ ص ۲۸۴)

☆ لفظ بتہ سے تین طلاق بھی دی جاسکتی ہے اور ایک طلاق بھی۔ اسی لئے آپ ﷺ نے ان کو قسم دیکر دریافت فرمایا۔ اگر تین اکٹھی طلاق ایک رجعی کے حکم میں ہوتی تو پھر قسم دیکر دریافت کرنے کی ضرورت نہیں تھی کیونکہ رجوع تو وہ پھر بھی کر سکتے تھے۔

☆ دلائل اور بھی اس موضوع پر بہت ہیں لیکن طوالت سے بچنے کیلئے ان چار دلائل پر اکتفاء کر رہا۔



## ﴿غیر مقلدین کے دلائل کے جوابات﴾

غیر مقلدین کی پہلی دلیل: ابوداؤد اور بیہقی میں حضرت رکانہؓ کی حدیث میں ہے کہ انہوں نے اپنی بیوی کو تین طلاق دی تھیں، آپ ﷺ نے ان کو رجوع کا حکم دیا تھا۔۔۔؟

جواب: یہ حدیث ضعیف ہے کیونکہ اس میں بعض بنی رافع مجہول راوی ہے، مستدرک حاکم میں اس مجہول راوی کی تعیین محمد بن عبید اللہ بن ابی رافع سے کی گئی ہے جس کو امام بخاریؒ اور امام ابو حاتم نے منکر الحدیث کہا، ابن معینؒ نے کہا لیس بشیء، دارقطنی نے کہا متروک۔ (میزان الاعتدال ص ۶۳۵ ج ۳، تہذیب التہذیب ص ۳۲۱ ج ۹) اصل میں حضرت رکانہؓ نے طلاق بتہ دی تھی بعض راویوں نے روایت بالمعنی کرتے ہوئے طلاق ثلاثہ کہا۔ ابوداؤد نے اس حدیث پر باب فی البتہ قائم کیا ہے اور اس کو رائج کہا ہے۔

غیر مقلدین کی دوسری دلیل: مسند احمد اور بیہقی میں حضرت ابن عباس رضی اللہ عنہ سے مروی ہے کہ رکانہؓ اپنی بیوی کو تین طلاق دے کر بہت نادم ہوئے تو آپ ﷺ نے ان کو رجوع کا حکم فرمایا۔۔۔؟

جواب: یہ حدیث بھی ضعیف ہے کیونکہ اس کی سند میں محمد بن اسحاق اور داؤد بن حصین دونوں ضعیف راوی ہیں۔

غیر مقلدین کی تیسری دلیل: مسلم شریف میں ہے کہ طاؤس ابن عباسؓ



سے روایت کرتے ہیں کہ رسول اللہ ﷺ، حضرت ابو بکرؓ اور حضرت عمرؓ کی خلافت کے پہلے والے دو سالوں میں اکٹھی تین طلاق کو ایک طلاق سمجھا جاتا تھا۔۔۔؟

جواب: حافظ ابن حجرؒ نے فتح الباری میں اس کے آٹھ جوابات لکھے ہیں ان میں سے دو نقل کر رہا۔ ایک جواب یہ ہے کہ یہ روایت طاؤس کا وہم ہے طاؤس اس میں متفرد ہے، حضرت ابن عباسؓ کے دوسرے ثقہ شاگرد یہ روایت کرتے ہیں کہ ابن عباسؓ نے تین طلاق کو تین طلاق قرار دیا ہے۔ ابن عبدالبر مالکیؒ فرماتے ہیں کہ هذه الرواية وهم و غلط (الجوهر النقي على البيهقي ص ۳۳۷ ج ۷) امام احمدؒ فرماتے ہیں کہ ابن عباسؓ کے سارے شاگرد طاؤس کی روایت کے خلاف روایت کیا ہے۔ (نیل الاوطار ص ۲۴۷ ج ۶) دوسرا جواب یہ ہے کہ حضرت ابن عباسؓ کا فتویٰ اس کے خلاف منقول ہے، جس صحابی کا قول اس کی روایت کے خلاف ہو تو وہ روایت منسوخ یا مؤول ہوتی ہے۔

غیر مقلدین کی چوتھی دلیل: مجموعہ فتاویٰ میں مولانا عبدالحی لکھنویؒ لکھتے ہیں اولیٰ یہ ہے کہ وہ شخص (اکٹھی تین طلاق دینے والا) کسی عالم شافعی سے استفسار کر کے اس کے فتویٰ پر عمل کرے۔۔۔؟

جواب: اس میں شافعی و حنفی کا کوئی اختلاف نہیں ہے، سب تین طلاق کے وقوع کے قائل ہیں۔ یہ استفتاء جمادی الاولیٰ ۱۲۹۰ھ کا ہے، اس کے بعد جمادی الاولیٰ ۱۳۰۱ھ میں مولانا کا فتویٰ جمہور کے موافق جاری ہوا جو مجموعہ فتاویٰ ص ۴۹۳ ج ۱ میں موجود ہے۔ نیز عمدة الرعاۃ حاشیہ شرح وقایہ ص ۶۳ ج ۳ پر مولانا نے جمہور کے موافق لکھا ہے۔



## 17: قربانی کے صرف تین دن

دلیل نمبر ۱: مَالِکٌ عَنْ نَافِعٍ عَنْ عَبْدِ اللَّهِ بْنِ عُمَرَ قَالَ  
الْأَضْحَى يَوْمَانِ بَعْدَ يَوْمِ الْأَضْحَى.

(موطا امام مالک ص ۲۹۷، مشکوٰۃ ص ۳۳۱)

ترجمہ: امام مالک روایت کرتے ہیں حضرت نافع سے، وہ حضرت عبداللہ بن عمرؓ سے کہ انہوں نے فرمایا: قربانی کے تین دین ہیں۔ ۱۰، ۱۱، ۱۲ ذی الحج۔

دلیل نمبر ۲: أَنَّ عَلِيَّ بْنَ أَبِي طَالِبٍ رَضِيَ اللَّهُ عَنْهُ كَانَ يَقُولُ: الْأَضْحَى يَوْمَانِ بَعْدَ يَوْمِ الْأَضْحَى.

(السنن الكبرى للبيهقي ص ۲۹۷ ج ۹ بیروت)

ترجمہ: حضرت علیؓ نے فرمایا: قربانی کے تین دین ہیں۔ ۱۰، ۱۱، ۱۲ ذی الحج۔

دلیل نمبر ۳: حضرت عبداللہ بن مسعودؓ نے فرمایا:

الْأَضْحَى يَوْمَانِ بَعْدَ يَوْمِ النَّحْرِ. (الجواهر النقي ص ۲۹۶ ج ۷)

ترجمہ: عید کے بعد قربانی کے صرف دو دن ہیں۔

دلیل نمبر ۴: قَالَ أَحْمَدُ أَيَّامُ النَّحْرِ ثَلَاثَةٌ مِنْ غَيْرِ وَاحِدٍ  
مَنْ أَصْحَابِ رَسُولِ اللَّهِ ﷺ.

(المغنی لابن قدامة ص ۱۱۴ ج ۱۱)

ترجمہ: (امام بخاری کے استاد) امام احمدؒ نے فرمایا: قربانی کے صرف تین دن

ہیں اور جناب رسول اللہ ﷺ کے بے شمار صحابہ کرام رضی اللہ عنہم سے یہی

مروی ہے۔



## 18: دونوں ہاتھوں سے ہاتھ ملانے کا ثبوت

کسی ایک بھی حدیث میں ایسا نہیں ہے کہ "صرف دائیں ہاتھ سے مصافحہ کرو۔" یا "دونوں ہاتھوں سے مصافحہ نہ کرو۔" دونوں ہاتھوں سے مصافحہ کرنا افضل ہے۔

دلیل نمبر ۱: بَابُ الْمُصَافَحَةِ وَقَالَ ابْنُ مَسْعُودٍ عَلَّمَنِي النَّبِيُّ ﷺ التَّشَهُّدَ وَكَفَى بَيْنَ كَفَيْهِ.

(بخاری باب المصافحة)

ترجمہ: یہ باب ہے ہاتھ ملانے کے بیان میں، اور فرمایا حضرت ابن مسعود رضی اللہ عنہ نے کہ مجھے نبی ﷺ نے اس حالت میں التحیات سکھائی کہ میری ہتھیلی حضور ﷺ کی دونوں ہتھیلیوں کے درمیان تھی۔

دلیل نمبر ۲: ابْنُ مَسْعُودٍ يَقُولُ عَلَّمَنِي رَسُولُ اللَّهِ ﷺ وَكَفَى بَيْنَ كَفَيْهِ التَّشَهُّدَ كَمَا يُعَلِّمُنِي السُّورَةُ مِنَ الْقُرْآنِ التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.

(بخاری ص ۹۲۶ ج ۲ باب الاخذ بالیدین)

"ترجمہ: حضرت عبداللہ بن مسعود فرماتے ہیں کہ مجھے حضور اقدس ﷺ نے



اس حالت میں التحیات سکھائی کہ میری ہتھیلی حضور ﷺ کی دونوں ہتھیلیوں کے درمیان تھی اور التحیات اس طرح سکھائی جیسا کہ قرآن کریم کی سورتیں سکھایا کرتے تھے۔ التحیات للہ والصلوات والطیبات۔۔۔۔۔"

(بخاری)

دلیل نمبر ۳: بَابُ الْأَخْذِ بِالْيَدَيْنِ وَصَافِحَ حَمَّادُ بْنُ زَيْدٍ  
ابْنِ الْمُبَارَكِ بِيَدَيْهِ. (بخاری ص ۹۲۶ ج ۲)

ترجمہ: امام بخاریؒ دونوں ہاتھوں سے مصافحہ کے باب کے ذیل میں فرماتے ہیں کہ حماد بن زیدؒ نے عبداللہ بن مبارکؒ سے دونوں ہاتھوں سے مصافحہ کیا۔ (دونوں امام بخاریؒ کے استاد ہیں)

## 19: مخلوق کو "مولا" کہنا

دلیل نمبر ۱: آیت کریمہ:

هُوَ كُلُّ عَلَى مَوْلَاهُ. (۷۶: ۱۶)

ترجمہ: "وہ اپنے آقا پر بوجھ ہے"۔ اللہ تعالیٰ نے آقا کو غلام کا مولا فرمایا۔

دلیل نمبر ۲: حدیث: رسول اللہ ﷺ نے زید بن حارثہؓ کو فرمایا: انت اخونا و

مولانا۔ (بخاری ص ۵۲۸ ج ۱، مصنف ابن ابی شیبہ ص ۵۳۳ ج ۷)

دلیل نمبر ۳: حدیث: رسول اللہ ﷺ نے غلاموں کو فرمایا کہ وہ اپنے آقا کو

کہیں سیدی و مولائی۔ (بخاری ص ۳۴۶ ج ۱)

دلیل نمبر ۴: امام حسن بصریؒ کو لوگ مولانا الحسن کہتے تھے۔



(مصنّف ابن ابی شیبہ ص ۳۰۶ ج ۸، تہذیب التہذیب ص ۲۶۳ ج ۲)  
لہذا کسی عالم دین کو مولانا کہنا بالکل درست ہے۔

## 20: سورہ حج میں صرف ایک پہلا والا سجدہ ہے

ہمارے نزدیک سورہ حج میں صرف ایک سجدہ ہے پہلا والا۔ کیونکہ احادیث مبارکہ سے ایسے ہی ثابت ہے۔ کسی ایک بھی صحیح صریح غیر معارض میں نہیں ہے کہ سورہ حج میں دو سجدہ واجب ہیں۔ سورہ حج میں صرف ایک سجدہ ہونے کے کچھ دلائل پیش کر رہا۔

دلیل نمبر ۱: عَنْ ابْنِ عَبَّاسٍ قَالَ: فِي الْحَجِّ سَجْدَةٌ وَاحِدَةٌ.  
(مصنّف ابن ابی شیبہ ص ۲۶۴ ج ۱)

ترجمہ: حضرت ابن عباسؓ نے فرمایا کہ سورہ حج میں ایک سجدہ ہے۔

دلیل نمبر ۲: عَنْ سَعِيدِ بْنِ جُبَيْرٍ أَنَّهُ كَانَ يَقُولُ: فِي الْحَجِّ سَجْدَةٌ وَاحِدَةٌ.  
(مصنّف ابن ابی شیبہ ص ۲۶۴ ج ۱)

ترجمہ: حضرت سعید بن جبیر رضی اللہ عنہ فرماتے تھے کہ سورج میں ایک سجدہ ہے۔

دلیل نمبر ۳: عَنْ سَعِيدِ بْنِ الْمُسَيَّبِ وَالْحَسَنِ قَالَا فِي الْحَجِّ سَجْدَةٌ وَاحِدَةٌ الْأُولَى مِنْهَا.

(مصنّف ابن ابی شیبہ ص ۲۶۴ ج ۱)

ترجمہ: حضرت سعید بن مسیب اور حضرت حسن نے فرمایا کہ سورہ حج میں ایک ہی سجدہ ہے پہلا والا۔



غیر مقلدین کا کہنا ہے کہ سورہ حج میں دو سجدہ ہیں، اس کے لئے ان کے پاس صرف دو دلیلیں ہیں۔

## غیر مقلدین کی دونوں دلیلوں کے جواب

غیر مقلدین کی پہلی دلیل: عن عقبۃ بن عامر<sup>رض</sup> قال قلت یا رسول اللہ فضلت سورۃ الحج بان فیہا سجدتین قال نعم ومن لم یسجد فلا یقرأہما۔

(ترمذی، ابوداؤد)

جواب: یہ حدیث ضعیف ہے، امام ترمذی نے بھی اس کو ضعیف کہا ہے، امام ترمذی فرماتے ہیں کہ: لیس اسنادہ بالقوی۔ (ترمذی ص ۱۲۸ ج ۱) اس حدیث میں ابن لہیعہ اور مشرح بن ہاعان دونوں ضعیف راوی ہیں۔

غیر مقلدین کی دوسری دلیل: عن عمرو بن العاص<sup>رض</sup> قال اقرأنی رسول اللہ ﷺ خمس عشرة سجدة فی القرآن منها ثلث فی المفصل وفی سورۃ الحج سجدتین۔ (ابوداؤد، ابن ماجہ)

جواب: یہ حدیث بھی ضعیف ہے کیونکہ اس کی سند میں عبداللہ بن منین مجہول راوی ہے۔ (میزان الاعتدال ص ۵۰۸ ج ۲) اور حارث بن سعید غیر معروف راوی ہے۔ (میزان الاعتدال ص ۴۳۴ ج ۱) عبدالحق اور ابن القطان نے اس حدیث کو ضعیف قرار دیا ہے۔



## 21: خصى جانور کی قربانی جائز ہے

پوری امت مسلمہ کہتی ہے کہ خصى جانور کی قربانی جائز بلکہ افضل ہے، کیونکہ حضور ﷺ نے خود دو خصى جانوروں کی قربانی کی ہے۔ لیکن غیر مقلدین میں سے مسعودی فرقہ نام نہاد جماعت المسلمین والے کہتے ہیں کہ خصى جانور کی قربانی جائز نہیں۔ خصى جانور کے بارے میں واضح ممانعت کسی ایک بھی حدیث میں نہیں۔ کوئی ایک بھی ایسی حدیث نہیں جس میں یہ ہو کہ خصى جانور کی قربانی صرف رسول اللہ ﷺ کی خاصیت ہے؟ کوئی ایک بھی ایسی حدیث نہیں جس میں یہ ہو کہ خصى جانور عیب دار ہے؟

دلیل: عَنْ جَابِرِ بْنِ عَبْدِ اللَّهِ قَالَ: ذَبَحَ النَّبِيُّ ﷺ الْذَّبْحَ كَبْشَيْنِ أَقْرَنَيْنِ أَمْلَحَيْنِ مُوجَّائِنِ.

(ابو داؤد ص ۳۰ ج ۲ باب ما يستحب من الضحايا، مشکوٰۃ ص ۲۸۳ باب ما فی الاضحیۃ)

ترجمہ: حضرت جابر بن عبد اللہ سے روایت ہے کہ نبی ﷺ نے عید الاضحیٰ کے دن دو خصى سینگ والے چمکے مینڈھوں کی قربانی کی۔

## 22: پیشاب پاخانہ کرتے وقت قبلہ رخ ہونا

اور پیٹھ کرنا منع ہے

دلیل نمبر ۱: عَنْ أَبِي أَيُّوبَ أَنَّ النَّبِيَّ ﷺ قَالَ إِذَا أَتَيْتُمْ



الْغَائِطُ فَلَا تَسْتَقْبِلُوا الْقِبْلَةَ وَلَا تَسْتَدْبِرُوهَا بِبَوْلٍ وَلَا غَائِطٍ.

(بخاری ص ۵۷ ج ۱، مسلم ص ۱۳۰ ج ۱، ترمذی باب فی النہی عن

الاستقبال، ابن ماجہ باب الاستنجاء بالاحجار، واللفظ لمسلم)

ترجمہ: حضرت ابوایوب انصاریؓ سے روایت ہے کہ نبی ﷺ نے فرمایا ہے کہ جب تم بیت الخلاء آؤ تو پیشاب پاخانہ کرتے وقت قبلہ کی طرف نہ رخ کرو نہ پیٹھ کرو۔

دلیل نمبر ۲: عَنْ أَبِي هُرَيْرَةَ عَنْ رَسُولِ اللَّهِ ﷺ قَالَ إِذَا جَلَسَ أَحَدُكُمْ عَلَى حَاجَتِهِ فَلَا يَسْتَقْبِلَنَّ الْقِبْلَةَ وَلَا يَسْتَدْبِرُهَا. (مسلم ص ۱۳۱ ج ۱)

ترجمہ: حضرت ابوہریرہ رضی اللہ عنہ سے مروی ہے کہ رسول اللہ ﷺ نے فرمایا جب کوئی تم میں سے قضاء حاجت کے لیے بیٹھے تو وہ ہرگز قبلہ کی طرف رخ بھی نہ کرے اور ہرگز پیٹھ بھی نہ کرے۔

دلیل نمبر ۳: قَالَ أَبُو أَيُّوبَ فَقَدِمْنَا الشَّامَ فَوَجَدْنَا مَرَا حِيضَ قَدْ بُنِيَتْ قَبْلَ الْقِبْلَةِ فَنُحَرِّفُ عَنْهَا وَنَسْتَغْفِرُ اللَّهَ.

(بخاری ص ۵۷ ج ۱، مسلم ص ۱۳۰ ج ۱، ابوداؤد باب کراہیۃ استقبال القبلة،

ترمذی باب فی النہی عن الاستقبال)

ترجمہ: حضرت ابوایوب انصاریؓ فرماتے ہیں کہ ہم لوگ ملک شام میں آئے تو



ہم نے بیت الخلاء قبلہ رخ بنے ہوئے پائے ہم تو رخ تبدیل کر لیتے تھے اور اللہ سے استغفار کر لیتے تھے۔

مذکورہ بالا احادیث مبارکہ سے ثابت ہو رہا ہے کہ پیشاب و پاخانہ کرتے وقت بغیر کسی عذر کے قبلہ رخ ہونا اور پیٹھ کرنا ہر صورت میں ناجائز ہے آبادی میں ہو یا صحراء میں۔ حضور علیہ الصلوٰۃ والسلام نے اس سے سختی سے منع فرمایا ہے، یہی وجہ ہے کہ صحابہ کرامؓ بول و براز کے وقت قبلہ رخ ہونے اور اس کی طرف پیٹھ کرنے سے بچتے تھے، اور اگر کہیں بیت الخلاء قبلہ رخ بنے ہوئے بھی ہوتے تو رخ بدل کر بیٹھتے تھے۔ لیکن ان صحیح، صریح، مرفوع احادیث کے خلاف غیر مقلدین حضرات کا کہنا ہے کہ پیشاب و پاخانہ کرتے وقت قبلہ رخ ہونا یا پیٹھ کرنا بالکل جائز ہے مکروہ بھی نہیں۔

## 23: تقلید شخصی واجب ہے

ایک ہے کسی کی بھی تقلید نہ کرنا یعنی غیر مقلد ہونا۔ اس طرح سے آدمی اپنے نفس کا پیروکار ہو جاتا ہے جو مسئلہ جو حدیث جیسے خود کو سمجھ میں آئے اس طرح سے آدمی بہتا چلا جائے گا۔ ہندوستان میں انگریز کے آنے کے بعد غیر مقلدین پیدا ہوئے اس سے پہلے والے زمانوں میں غیر مقلدین نہ تھے۔ اور ایک ہے تقلید کرنا۔ یعنی آدمی کسی فقیہ امام مجتہد کے علم پر اعتماد رکھتا ہے کہ اس نے شرعی مسائل کو قرآن و احادیث مبارکہ کی روشنی میں صحیح سمجھا ہوگا اور اس فقیہ



مجتہد پر حسن عقیدت رکھتے ہوئے اس کے بتائے ہوئے مسائل پر اس کو حق سمجھتے ہوئے بغیر اس سے دلیل کا مطالبہ کیے اس کی اتباع کرتا ہے۔ اگرچہ اپنی جگہ فقیہ مجتہد کے بتائے ہوئے مسائل پر دلائل ہوتے ہیں۔ اب اگر کوئی صرف ایک ہی فقہ کے امام کی تقلید نہ کرے بلکہ ایک مسئلہ ایک فقہ سے اور دوسرا مسئلہ دوسری فقہ سے لے، اپنی چاہت پر اپنے دل سے جو مسئلہ جس کا اچھا لگے اس کو لے تو اس کو تقلید مطلق کہتے ہیں اور یہ گمراہی کا سبب ہے کیونکہ اس وقت یہ بھی غیر مقلد کی طرح نفس کا پیرو کار ہو جائے گا، جو مسئلہ اپنے نفس کو اچھا لگے گا وہی لے گا۔ جیسے ڈاکٹر اسرار احمد اور اس کا تربیت یافتہ شیبہ احمد۔ ڈاکٹر اسرار احمد نے اپنے رسالہ ماہنامہ میثاق ص ۵۰ ستمبر ۱۹۸۴ء میں لکھا ہے کہ "میں نیم مقلد ہوں پانچ کا، چار تو اہلسنت کے متفق علیہ ائمہ اربعہ ہیں اور پانچویں امام بخاری "پانچ کے دائرے میں نیم تقلید کی نئی فقہی اصطلاح قائم کر کے تقلید مطلق کی وجہ سے خود بھی گمراہ ہوئے ہیں اور دوسروں کو بھی گمراہ کر رہے (اگرچہ ان دونوں کے گمراہ ہونے کا بڑا سبب یہ ہے کہ یہ دونوں حضرات عقائد میں مودودی جیسے گمراہ کی ہی پیروی کرتے ہیں)۔ اور اگر صرف ایک ہی فقہ کے امام کی تقلید کرے تو اس کو تقلید شخصی کہتے ہیں۔ ایک فقہ کی پابندی واجب ہے ورنہ آدمی خود رائی و خود غرضی کا شکار ہو سکتا ہے۔ تقلید کی ضرورت اس لئے پیش آئی کہ گمراہ ہو کر اتباع ہوئی کا شکار نہ ہو جائے جبکہ ائمہ عظام سے پہلے کا دور خیر القرون کا دور تھا وہاں لوگ اپنی مرضی چلانے کی بجائے صحابہ کرامؓ سے پوچھ لیتے تھے۔ اس کے بعد یا تو خود مجتہد



ہوتے تھے یا کسی نہ کسی امام کے مقلد ہی ہوا کرتے تھے۔ تعجب تو اس بات پر ہے کہ احادیث جمع کرنے والے تمام ائمہ محدثین مقلد تھے۔ امام بخاریؒ، امام مسلمؒ، امام ترمذیؒ، امام ابن ماجہؒ، امام نسائیؒ، امام بیہقیؒ یہ سب امام شافعیؒ کی تقلید کرتے تھے۔ امام ابو داؤدؒ امام احمد بن حنبلؒ کی تقلید کرتے تھے۔ محدث تکی بن معینؒ، محدث تکی بن سعید القطانؒ، محدث وکیع بن جراحؒ، محدث امام طحاویؒ، محدث امام زیلعیؒ، محدث تکی بن ابی زائدہؒ حنفی مسلک کے تھے۔ جب غیر مقلدین حضرات ہمارے مقلدین علماء کرام کا ترجمہ قرآن معتبر نہیں سمجھتے تو پھر ان کی مرتب کردہ احادیث پر کس دلیل سے اعتماد کرتے ہیں؟ کتب حدیث میں مرتب شدہ احادیث کے تمام راوی کسی نہ کسی فقیہ کے مقلد تھے۔ تقلید کے وجوب پر قرآن و احادیث سے بہت دائل ہیں۔ اس کے لیے حضرت مفتی تقی عثمانی صاحب کی کتاب "تقلید کی شرعی حیثیت" ضرور پڑھیں۔